

حسن اخلاق کے فضائل پر مشتمل مستند احادیث کا مجموعہ

# حُسْنِ اخْلَاق

ترجمہ: مکتبہ دارالافتاء

مصنف  
(امام ربانی حنفیؒ)

ترجمہ  
مولانا محمد عاصم اعظمی المدنی



پیشکش کنندہ  
مدینۃ العلمین  
4921389-90-91 فون: پاکستان  
2201479 فون: 2314045-2203311 پاکستان  
Email: maktaba@dawateislami.net  
www.dawateislami.net / www.dawateislami.org

پیشکش کنندہ  
مدینۃ العلمین  
(شعبہ اسلامی کتب)

بِسْمِ اللَّهِ الرَّحْمَنِ الرَّحِيمِ ط

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى الْكَ وَاصْحَابِكَ يَا حَبِيبَ اللَّهِ

تاریخ: ۲۰ جمادی الآخر ۱۴۲۶ھ

## ﴿ تصدیق نامہ ﴾

الحمد لله رب العلمين والصلاة والسلام على سيد المرسلين وعلى اله واصحابه اجمعين  
تصدیق کی جاتی ہے کہ کتاب

### حُسن اخلاق 'ترجمہ : مکارمُ الاطلاق'

(مطبوعہ مکتبۃ المدینہ کراچی) پر مجلس تفتیش کتب و رسائل کی جانب سے نظر ثانی کی کوشش کی گئی ہے۔

مجلس نے اسے عقائد، کفریہ عبارات، اخلاقیات، فقہی مسائل اور عربی عبارات وغیرہ کے حوالے سے مقدور بھر ملاحظہ کر لیا ہے۔  
البتہ کمپوزنگ یا کتابت کی غلطیوں کا ذمہ مجلس پر نہیں۔

مجلس

تفتیش کتب و رسائل

28 - 07 - 2005

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰی سَيِّدِ الْمُرْسَلِيْنَ ط

اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

### المدينة العلميه

از۔ بانی دعوتِ اسلامی، عاشقِ اعلیٰ حضرت، شیخ طریقت، امیرِ اہلسنت، حضرت علامہ مولانا ابوبلال محمد الیاس عطار قادری رَضَوِی دامت برکاتہم العالیہ

الحمد لله على احسانه وفضل رسوله صلى الله تعالى عليه وسلم

تبلیغِ قرآن و سنت کی عالمگیر غیر سیاسی تحریک ”دعوتِ اسلامی“ نیکی کی دعوت، احیائے سنت اور اشاعتِ علمِ شریعت کو دنیا بھر میں عام کرنے کا عزمِ مصمم رکھتی ہے۔ ان تمام امور کو بحسنِ خوبی سرانجام دینے کے لئے متحدہ مجالس کا قیام عمل میں لایا گیا ہے جن میں سے ایک مجلس ”المدينة العلميه“ بھی ہے جو دعوتِ اسلامی کے علماء و مفتیانِ کرام کثرہم اللہ تعالیٰ پر مشتمل ہے، جس نے خالص علمی، تحقیقی اور اشاعتی کام کا بیڑا اٹھالیا ہے۔ اس کے مُنذرجہ ذیل پانچ شعبے ہیں:

۱﴿ شعبۂ کُتبِ اعلیٰ حضرت رحمۃ اللہ تعالیٰ علیہ ۲﴿ شعبۂ درسی کتب ۳﴿ شعبۂ اصلاحی کتب  
۴﴿ شعبۂ تراجم کتب ۵﴿ شعبۂ تفتیش کتب

”المدينة العلميه“ کی اولین ترجیح سرکارِ اعلیٰ حضرت امامِ اہلسنت، عظیم البرکت، عظیم المرتبت، پروانہ شمعِ رسالت، مُجدِّ دین و ملت، حامی سنت، ماحی بدعت، عالمِ شریعت، پیرِ طریقت، باعثِ خیر و برکت، حضرت علامہ مولانا الحاج الحافظ القاری الشاہ و امام احمد رضا خان علیہ رحمۃ الرحمن کی رگراں مایہ تصانیف کو عصرِ حاضر کے تقاضوں کے مطابق حتیٰ الوسعی سہلِ اسلوب میں پیش کرنا ہے۔ تمام اسلامی بھائی اور اسلامی بہنیں اس علمی، تحقیقی اور اشاعتِ مدنی کام میں ہر ممکن تعاون فرمائیں اور مجلس کی طرف سے شائع ہونے والی کُتب کا خود بھی مطالعہ فرمائیں اور دوسروں کو بھی اس کی ترغیب دلائیں۔

اللہ عزوجل ”دعوتِ اسلامی“ کی تمام مجالس بشمول ”المدينة العلميه“ کو دین گیارہویں اور رات بارہویں ترقی عطا فرمائے اور ہمارے ہر عملِ خیر کو زیورِ اخلاص سے آراستہ فرما کر دونوں جہاں کی بھلائی کا سبب بنائے۔ ہمیں زیرِ گنبدِ خضر اشہادت، جنت البقیع میں مدفن اور جنت الفردوس میں جگہ نصیب فرمائے۔

آمین بِجَاہِ النَّبِیِّ الْاَمِیْن صَلَی اللہُ تَعَالٰی عَلَیْہِ وَاٰلِہٖ وَسَلَّم

رَمَضَانَ الْمُبَارَكَ ۱۴۲۵ھ

## پیش لفظ

زیر نظر کتاب ”حُسنِ اخلاق“ دُنیاۓ اسلام کے عظیم محدث سیدنا امام سلیمان طبرانی علیہ الرحمۃ کی شاہکار تالیف ’مکارمُ الْأَخْلَاق‘ کا ترجمہ ہے۔ اس کتاب میں امام طبرانی علیہ الرحمۃ نے اخلاق کے مختلف شعبوں کے متعلق احادیث جمع کی ہیں۔ اُمیدِ وثاق ہے کہ یہ کتاب شب و روز انفرادی کوشش میں مصروف رہنے والے اسلامی بھائیوں کے لئے بہت مفید ثابت ہوگی اِنْ شَاءَ اللہ عزَّ و جل۔ ترجمہ کرنے کے دوران اس امر کو خصوصی طور پر مدِ نظر رکھا گیا ہے کہ ادق الفاظ اور بے رابطہ جملوں سے اجتناب کیا جائے۔

الحمد للہ عزَّ و جل! اس ترجمے کو اسلامی بھائیوں کی خدمت میں پیش کرنے کی سعادت دعوتِ اسلامی کی مجلس المدینۃ العلمیہ کے شعبہ اصلاحی کُتب کو حاصل ہو رہی ہے۔ اللہ تعالیٰ ہمیں ”اپنی اور ساری دُنیا کے لوگوں کی اصلاح کی کوشش“ کرنے کے لئے مدِّ فی انعامات کا عامل اور مدِّ فی قافلوں کا مسافر بننے کی توفیق عطا فرمائے اور دعوتِ اسلامی کی تمام مجالس بشمول مجلس المدینۃ العلمیہ کو دِنِ پچیسویں رات چھبیسویں ترقی عطا فرمائے۔

آمین بِجَاہِ النَّبِیِّ الْأَمِیْنِ صَلَی اللہُ عَلَیْہِ وَسَلَم

شعبہ اصلاحی کُتب (المَدِیْنَةُ الْعِلْمِیَہ)



تلاوت قرآن مجید، ذکرُ اللہ عزوجل کی کثرت، زبان کے فُقل مدینہ،

مساکین سے مَحَبَّت اور اُن کی ہم نشینی کے فضائل

﴿۱﴾ حضرت سیدنا ابوذر غفاری رضی اللہ عنہ فرماتے ہیں کہ میں نے بارگاہِ نبوی صلی اللہ تعالیٰ علیہ وآلہ وسلم میں عرض کی، ”یا رسول اللہ صلی اللہ تعالیٰ علیہ وآلہ وسلم! مجھے کوئی نصیحت ارشاد فرمائیے۔“ آپ صلی اللہ تعالیٰ علیہ وآلہ وسلم نے ارشاد فرمایا، ”میں تمہیں خوفِ خدا عزوجل کی نصیحت کرتا ہوں، بے شک یہ تیرے دین کی اصل ہے۔“ میں نے عرض کی، میرے لئے اور نصیحت فرمائیے۔ آپ صلی اللہ تعالیٰ علیہ وآلہ وسلم نے ارشاد فرمایا، ”قرآن مجید کی تلاوت اور ذکر اللہ عزوجل ضرور کیا کرو کیونکہ تمہارے لئے آسمانوں اور زمین میں نور ہوگا۔“ میں نے عرض کی، یا رسول اللہ صلی اللہ تعالیٰ علیہ وآلہ وسلم! کچھ اور نصیحت فرمائیں۔ ”آپ صلی اللہ تعالیٰ علیہ وآلہ وسلم نے ارشاد فرمایا، ”جہاد کو اپنے اُپر لازم کر لو کیونکہ یہ میری اُمت کی گوشہ نشینی ہے۔“ میں نے عرض کی، ”یا رسول اللہ صلی اللہ تعالیٰ علیہ وآلہ وسلم! کچھ اور نصیحت فرمائیں۔ ارشاد فرمایا، ”اور کثرت سے نہ ہنسا کرو کہ یہ دلوں کو مُردہ اور چہرے کو بے نور کر دیتا ہے۔“ میں نے عرض کی، اے حبیبِ خدا صلی اللہ تعالیٰ علیہ وآلہ وسلم مزید نصیحت فرمائیں۔ ارشاد فرمایا، ”اچھی بات کے علاوہ خاموش ہی رہو کہ خاموشی تمہارے لئے شیطان سے ڈھال اور دینی کاموں میں تمہاری مددگار ہے۔“ میں نے عرض کی، یا رسول اللہ صلی اللہ تعالیٰ علیہ وآلہ وسلم مجھے اور نصیحت ارشاد فرمائیں۔ نئی آخر الزمان، فخر کون و مکان علیہ الصلوٰۃ والسلام نے ارشاد فرمایا کہ ”اپنے سے ادنیٰ کی طرف دیکھو اپنے سے اعلیٰ کی طرف نگاہ نہ کرو یہ اس سے بہتر ہے کہ تم نعمتِ خداوندی عزوجل کو حقیر جانو۔“ میں نے عرض کی۔ اے شفیعِ محشر، دو جہاں کے سرور صلی اللہ تعالیٰ علیہ وآلہ وسلم کچھ اور نصیحت فرمائیں۔ ارشاد فرمایا، ”مساکین سے مَحَبت کرو اور اُن کی صحبت اختیار کرو۔“ میں نے عرض کی۔ یا رسول اللہ صلی اللہ تعالیٰ علیہ وآلہ وسلم اور بھی ارشاد فرمائیں۔ ارشاد فرمایا، ”حق بات کرو اگرچہ کڑوی ہو۔“ میں نے عرض کی۔ یا رسول اللہ صلی اللہ تعالیٰ علیہ وآلہ وسلم اور بھی ارشاد فرمائیں۔ رسولِ اکرم صلی اللہ تعالیٰ علیہ وآلہ وسلم نے ارشاد فرمایا، ”اگر تیرے قریبی رشتہ دار قطعِ تعلقی کریں تو اُن سے رشتہ جوڑو۔“ میں عرض گزار ہوا۔ یا رسول اللہ صلی اللہ تعالیٰ علیہ وآلہ وسلم اور نصیحت فرمائیں۔ فرمایا، ”راہِ خدا میں کسی کی ملامت سے خوف زدہ نہ ہونا۔“ میں نے عرض کی۔ یا رسول اللہ صلی اللہ تعالیٰ علیہ وآلہ وسلم اور نصیحت ارشاد فرمائیں۔ فرمایا، ”لوگوں کیلئے وہی پسند کرو جو اپنے لئے پسند کرتے ہو۔“

پھر رسولِ اکرم صلی اللہ تعالیٰ علیہ وآلہ وسلم نے اپنا دستِ مبارک میرے سینے پر مارا اور ارشاد فرمایا، ”اے ابوذر عقل جیسی کوئی تدبیر نہیں، گناہوں سے بچنے جیسی کوئی پرہیزگاری نہیں، حُسنِ اخلاق جیسی کوئی کمائی نہیں۔“ (الترغیب و الترہیب، کتاب القضاء، باب الترہیب من الظلم و دُعاء المظلوم، ج ۳، ص ۱۳۱، رقم: ۲۴)

﴿۲﴾ امیر المؤمنین حضرت سیدنا علی بن ابی طالب رضی اللہ عنہ روایت فرماتے ہیں کہ نبی اکرم علیہ الصلوٰۃ والسلام نے ارشاد فرمایا، ”بے شک بندہ حسنِ اخلاق کے ذریعے دن میں روزہ رکھنے اور رات میں قیام کرنے والوں کے درجے کو پالیتا ہے اور اگر بندہ (سختی کرنے والا) لکھا جائے تو وہ اپنے ہی گھر والوں کے لئے ہلاکت ہوتا ہے۔“ (طبرانی اوسط، ج ۴، ص ۳۶۹، رقم: ۶۲۷۳)

﴿۳﴾ حضرت سیدنا عائشہ صدیقہ طیبہ طاہرہ رضی اللہ عنہا فرماتی ہیں، نبی کریم صلی اللہ تعالیٰ علیہ وآلہ وسلم نے ارشاد فرمایا، ”بندہ اپنے حسنِ اخلاق کی وجہ سے رات کو عبادت کرنے والے اور سخت گرمی میں کسی کو پانی پلانے والے کے درجے کو پالیتا ہے۔“ (شعب الایمان، ج ۶، رقم: ۷۹۹۸ تا ۸۰۰۰، ص ۲۳۷، بتغیر قلیل)

﴿۴﴾ حضرت سیدنا ابو ذر رضی اللہ عنہ روایت کرتے ہیں کہ مدینے کے تاجور، رسولوں کے افسر صلی اللہ تعالیٰ علیہ وآلہ وسلم نے ارشاد فرمایا، ”میزانِ عمل میں حسنِ اخلاق سے وزنی کوئی اور عمل نہیں۔“ (الادب المفرد، باب حسن الخلق، ص ۹۱، رقم: ۲۷۷۳)

﴿۵﴾ حضرت سیدنا جابر رضی اللہ عنہ فرماتے ہیں کہ نبی رحمت صلی اللہ تعالیٰ علیہ وآلہ وسلم نے ارشاد فرمایا، ”کیا میں تمہیں تم میں سب سے بہتر شخص کے بارے میں خبر نہ دوں؟“ ہم عرض گزار ہوئے، ”کیوں نہیں؟“ ارشاد فرمایا، ”وہ جو تم میں سے اچھے اخلاق والا ہے۔“

﴿۶﴾ حضرت سیدنا جابر رضی اللہ عنہ فرماتے ہیں کہ سید العالمین صلی اللہ تعالیٰ علیہ وآلہ وسلم نے ارشاد فرمایا، ”بروزِ محشر تم میں میرے سب سے زیادہ محبوب اور میری مجلس میں زیادہ قریب وہ لوگ ہوں گے جو تم میں اچھے اخلاق والے اور نرم خو ہوں، وہ لوگوں سے اُلفت رکھتے ہوں اور لوگ بھی ان سے محبت کرتے ہوں اور قیامت کے دن تم میں سے میرے لئے سب سے زیادہ قابلِ نفرت اور میری مجلس میں مجھ سے زیادہ دُور وہ لوگ ہوں گے جو منہ بھر کے باتیں کرنے والے، باتیں بنا کر لوگوں کو مرغوب کرنے والے اور تکبر کرنے والے ہوں۔“ (سنن الترمذی، کتاب البر والصلة، ج ۳، رقم: ۲۰۲۵، ص ۴۰۹)

﴿۷﴾ حضرت سیدنا عمر رضی اللہ عنہ سے مروی ہے کہ سرورِ عالم صلی اللہ تعالیٰ علیہ وآلہ وسلم ارشاد فرماتے ہیں کہ، ”اللہ عزوجل فرماتا ہے، میں نے انسان کو اپنے علم و قدرت سے پیدا کیا تو جس سے میں نے بھلائی کا ارادہ فرمایا تو اسے میں نے اچھا اخلاق عطا کیا اور جس سے میں نے بُرائی کا ارادہ کیا اُس کو بُدا اخلاقی دی۔“

﴿۸﴾ حضرت سیدنا جابر بن سمرہ رضی اللہ عنہ فرماتے ہیں کہ حضور پُر نور صلی اللہ تعالیٰ علیہ وآلہ وسلم نے ارشاد فرمایا، ”اسلام میں وہی شخص اچھا ہے جو لوگوں میں سے اخلاق کا اچھا ہے۔“ (الترغیب والترہیب، کتاب الادب وغیرہ، باب الترغیب فی الخلق الحسن، رقم: ۲۷، ج ۳، ص ۲۷۵)

﴿۹﴾ حضرت سیدنا ابو ہریرہ رضی اللہ عنہ سے مروی ہے کہ نبی اکرم صلی اللہ تعالیٰ علیہ وآلہ وسلم نے ارشاد فرمایا کہ ”مؤمنین میں کامل ترین

ایمان والا وہ ہے جس کا اخلاق اچھا ہے۔“ (الترغیب والترہیب، کتاب الادب، باب الترغیب فی الخلق الحسن، رقم: ۷، ج ۳، ص ۲۷۱)

﴿۱۰﴾ حضرت سیدنا ابو ہریرہ رضی اللہ عنہ سے مروی ہے کہ سرور کونین صلی اللہ تعالیٰ علیہ وآلہ وسلم نے ارشاد فرمایا، ”ایسا کوئی نہیں کہ

جس کا اخلاق اور صورت اللہ عز وجل نے اچھی بنائی اور پھر اسے جہنم کی غذا بنائے۔“ (شعب الایمان، باب فی حسن الخلق،

رقم: ۸۰۳۸، ج ۶، ص ۲۴۹)

﴿۱۱﴾ حضرت سیدنا ابو ہریرہ رضی اللہ عنہ سے مروی ہے کہ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”حسن اخلاق گناہوں کو اس

طرح پگھلا دیتا ہے جس طرح دھوپ برف کو پگھلا دیتی ہے۔“ (شعب الایمان، باب فی حسن الخلق، رقم: ۸۰۳۶، ج ۶، ص ۲۴۷)

﴿۱۲﴾ حضرت سیدنا أسامہ بن زریک رضی اللہ عنہ سے مروی ہے کہ صحابہ کرام علیہم الرضوان نے رسول اکرم صلی اللہ تعالیٰ علیہ وآلہ وسلم

کی بارگاہ میں عرض کی، ”انسان کو سب سے اچھی چیز کون سی عطا فرمائی گئی؟“ نبی اکرم صلی اللہ تعالیٰ علیہ وآلہ وسلم نے ارشاد فرمایا،

”انسان کو حسن اخلاق سے زیادہ کوئی اچھی چیز عطا نہیں کی گئی۔“

﴿۱۳﴾ حضرت سیدنا ابو ذر غفاری رضی اللہ عنہ ارشاد فرماتے ہیں کہ مجھے نبی اکرم صلی اللہ تعالیٰ علیہ وآلہ وسلم نے نصیحت فرمائی کہ

”جہاں بھی رہو اللہ عز وجل سے ڈرتے رہو اور گناہ سرزد ہونے کے بعد نیکی کر لیا کرو کہ یہ اُس کو مٹا دے گی اور لوگوں کا رب عز وجل

اچھے اخلاق والے کے ساتھ ہے۔“ (سنن الترمذی، کتاب البر والصلة، باب ماجاء فی معاشرۃ الناس، رقم: ۱۹۹۴، ج ۳، ص ۳۹۷)

### نرم مزاجی، خوش اخلاقی اور عاجزی کی فضیلت

﴿۱۴﴾ حضرت سیدنا جابر رضی اللہ عنہ فرماتے ہیں کہ سید عالم صلی اللہ تعالیٰ علیہ وآلہ وسلم نے ارشاد فرمایا، ”کیا میں تمہیں اس شخص

کے بارے میں خبر نہ دوں جس پر اللہ عز وجل نے دوزخ کی آگ کو حرام فرمادیا؟ (وہ شخص جو) نرم مزاج، نرم خو، آسانی پیدا کرنے

والا، لوگوں میں گھل مل جانے والا (ہو)۔ (شعب الایمان، باب فی حسن الخلق، رقم: ۸۱۲۶، ج ۶، ص ۶۷۲)

﴿۱۵﴾ حضرت ابو ہریرہ رضی اللہ عنہ سے روایت ہے نبی اکرم صلی اللہ تعالیٰ علیہ وآلہ وسلم ارشاد فرماتے ہیں، ”مومن اتنا نرم مزاج اور

شریف ہوتا ہے کہ لوگ اُس کی شرافت کی وجہ سے اُسے احمق خیال کرتے ہیں۔“ (کنز العمال، الفصل السابع فی صفات المؤمنین،

رقم: ۶۸۷، ج ۱، ص ۸۶)

﴿۱۶﴾ حضرت سیدنا عرابض بن ساریہ سلمی رضی اللہ عنہ سے مروی ہے کہ حضور سید السادات، فخر موجودات صلی اللہ تعالیٰ علیہ وآلہ وسلم

ارشاد فرماتے ہیں، ”مومن نکیل والے اُونٹ کی طرح ہوتا ہے کہ اگر اسے باندھ دیا جائے تو ٹھہر جاتا ہے اور اگر چلایا جائے تو چلتا

ہے اور اگر کسی چٹان پر بٹھایا جائے تو چٹان پر بیٹھ جاتا ہے۔“ (کنز العمال، الفصل السابع فی صفات مؤمنین، رقم: ۶۹۰، ج ۱، ص ۸۶)



۱۷ ﴿ حضرت سیدنا ابو ہریرہ رضی اللہ عنہ سے روایت ہے کہ نبی اکرم صلی اللہ تعالیٰ علیہ وآلہ وسلم نے ارشاد فرمایا کہ ”خوشخبری ہے اس شخص کے لئے جو غیر ذلت کی جگہ عاجزی کرے اور اُس کیلئے جو علمائے فقہ و حکمت سے میل جول رکھے اور ذلیل اور بے باکی سے گناہ کرنے والے لوگوں کی صحبت سے دُور رہے۔ خوشخبری ہے اُسے جو اپنا بچا ہوا مال راہِ خدا و جل میں خرچ کر دے اور فضول گفتگو سے باز رہے اور خوشخبری ہے اُسے جسے میری سنت گھیر لے (یعنی وہ میری سنت اپنائے) اور وہ اسے بدعت میں شمار نہ کرے۔“

### لوگوں سے خندہ پیشانی سے ملنے کی فضیلت

۱۸ ﴿ حضرت سیدنا ابو ہریرہ رضی اللہ عنہ سے روایت ہے کہ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”تم لوگوں کو اپنے اموال سے خوش نہیں کر سکتے لیکن تمہاری خندہ پیشانی اور خوش اخلاقی انہیں خوش کر سکتی ہیں۔“ (شعب الایمان، ج ۶، رقم: ۸۰۵۳، ص ۲۵۳)

۱۹ ﴿ حضرت سیدنا جابر بن عبد اللہ رضی اللہ عنہ سے روایت ہے کہ نبی اکرم صلی اللہ تعالیٰ علیہ وآلہ وسلم نے فرمایا، ”افضل ترین صدقہ یہ ہے کہ تم اپنا برتن اپنے بھائی کے برتن میں اُنڈیل دو (یعنی اپنی ضرورت کی چیز اسے دیدو) اور اس سے خندہ پیشانی سے ملو۔“

### مسلمان بھائی کے لئے مسکرانے کی فضیلت

۲۰ ﴿ حضرت سیدنا ابوذر غفاری رضی اللہ عنہ سے مرفوعاً روایت ہے کہ حضور صلی اللہ تعالیٰ علیہ وآلہ وسلم نے ارشاد فرمایا، ”تمہارے اپنے ڈول (برتن) سے دوسرے بھائی کا ڈول (برتن) بھرنا صدقہ ہے، تمہارا نیکی کا حکم کرنا اور بُرائی سے منع کرنا صدقہ ہے، تمہارا کسی بھٹکے ہوئے کو راستہ دکھانا بھی صدقہ ہے۔“ (مسند الترمذی، کتاب البر والصلة، باب ماجاء فی صنائع المعروف، رقم: ۱۹۲۳، ج ۳، ص ۳۸۳)

۲۱ ﴿ حضرت سیدتنا اُمّ دُرّاء رضی اللہ عنہا، حضرت سیدنا ابو درداء رضی اللہ عنہ کے متعلق فرماتی ہیں کہ وہ ہر بات مسکرا کر کیا کرتے، جب میں نے ان سے اس بارے میں پوچھا تو انہوں نے جواب دیا، ”میں نے نبی اکرم صلی اللہ تعالیٰ علیہ وآلہ وسلم کو دیکھا کہ آپ دُور ان گفتگو مسکراتے رہتے تھے۔“

۲۲ ﴿ حضرت سیدنا جابر رضی اللہ عنہ سے روایت ہے کہ جب نبی اکرم صلی اللہ تعالیٰ علیہ وآلہ وسلم پر وحی نازل ہوتی تو میں (دل میں) کہتا کہ حضور سرورِ کونین صلی اللہ تعالیٰ علیہ وآلہ وسلم قوم کو ڈرسانے والے ہیں اور جب وحی کا اثر ختم ہوتا تو نبی اکرم صلی اللہ تعالیٰ علیہ وآلہ وسلم لوگوں میں سب سے زیادہ مسکرانے والے اور اچھے اخلاق والے ہوتے تھے۔



﴿۲۳﴾ حضرت سیدنا عبداللہ بن مغفل رضی اللہ عنہ سے روایت ہے نبی اکرم صلی اللہ تعالیٰ علیہ وآلہ وسلم نے ارشاد فرمایا، ”بے شک اللہ تعالیٰ نرمی فرمانے والا ہے اور نرمی کرنے والے کو پسند فرماتا ہے اور اسے وہ کچھ عطا فرماتا ہے جو سخاوت کرنے والے کو نہیں دیتا۔“ (ابن ماجہ، کتاب الادب، باب الرفق، ج ۳، رقم: ۳۶۸۸، ص ۱۹۸)

﴿۲۴﴾ حضرت سیدنا عائشہ صدیقہ رضی اللہ عنہا فرماتی ہیں کہ نبی اکرم صلی اللہ تعالیٰ علیہ وآلہ وسلم نے فرمایا، ”اللہ ہر معاملے میں نرمی کو ہی پسند فرماتا ہے۔“ (ابن ماجہ، کتاب الادب، باب الرفق، ج ۳، رقم: ۳۶۸۹، ص ۱۹۸)

﴿۲۵﴾ حضرت سیدنا انس بن مالک رضی اللہ عنہ سے روایت ہے کہ حضور سرور کونین صلی اللہ تعالیٰ علیہ وآلہ وسلم نے ارشاد فرمایا، ”نرمی جس چیز میں ہوتی ہے اُسے زینت عطا کرتی ہے۔“ (مسند احمد بن حنبل، مسند سیدہ عائشہ، ج ۱۰، رقم: ۲۵۷۶۷، ص ۴۰۷)

﴿۲۶﴾ حضرت سیدنا عائشہ صدیقہ رضی اللہ عنہا فرماتی ہیں کہ سرکارِ مدینہ، راحتِ قلب و سینہ صلی اللہ تعالیٰ علیہ وآلہ وسلم نے ارشاد فرمایا، ”جب اللہ عز و جل کسی گھروالوں سے بھلائی کا ارادہ فرماتا ہے تو اُن میں باہم اُلفت و نرمی کو داخل فرما دیتا ہے۔“

﴿۲۷﴾ حضرت سیدنا سہل بن سعد رضی اللہ عنہ سے مروی ہے کہ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”بردباری اللہ کی طرف سے اور جلد بازی شیطان کی طرف سے ہے۔“ (ترمذی شریف، کتاب البر والصلة، باب ماجاء فی الرفق، ج ۳، رقم: ۲۰۱۹، ص ۴۰۷)

﴿۲۸﴾ حضرت سیدنا ابو ہریرہ رضی اللہ عنہ سے روایت ہے کہ حضور سید العالمین صلی اللہ تعالیٰ علیہ وآلہ وسلم نے ارشاد فرمایا، ”آدمی کی عزت اُس کا دین ہے، اُس کی مروت اس کی عقل ہے اور اُس کی شرافت اس کا اخلاق ہے۔“ (مسند احمد بن حنبل، مسند ابی ہریرہ، ج ۳، رقم: ۸۷۸۲، ص ۲۹۲)

﴿۲۹﴾ حضرت سیدنا اشج العصری رضی اللہ عنہ فرماتے ہیں کہ مجھے حضور سرور کونین صلی اللہ تعالیٰ علیہ وآلہ وسلم نے ارشاد فرمایا، ”اگر تجھ میں دو خصلتیں ہوں تو تُو اللہ تبارک و تعالیٰ کا محبوب بن جائے، وہ دو خصلتیں حلم اور بردباری ہیں۔“ میں عرض گزار ہوا، یا رسول اللہ صلی اللہ تعالیٰ علیہ وآلہ وسلم! ”کیا وہ خصلتیں ہم خود اپنے آپ میں پیدا کریں یا اللہ تبارک و تعالیٰ نے انہیں ہم میں فطرتاً پیدا فرمایا ہے؟“ محبوبِ رب العالمین صلی اللہ تعالیٰ علیہ وآلہ وسلم نے ارشاد فرمایا، ”نہیں بلکہ اللہ تعالیٰ نے تمہاری فطرت انہی دو خصلتوں پر رکھی ہے۔“ پھر میں نے کہا، ”تمام تعریفیں اُس رب کیلئے ہیں جس نے میری فطرت اُن دو خصلتوں پر رکھی جن میں اس کی رضا پوشیدہ ہے۔“

﴿۳۰﴾ حضرت سیدنا اُمّ سلمیٰ رضی اللہ عنہا فرماتی ہیں کہ مدینے کے سلطان، شاہِ عالمیان صلی اللہ تعالیٰ علیہ وآلہ وسلم نے ارشاد فرمایا، ”جس میں تین باتوں میں سے کوئی ایک بھی نہ پائی جائے تو وہ اپنے کسی بھی عمل کے ثواب کی اُمید نہ رکھے، ایسا تقویٰ جو محارم (یعنی حرام کاموں) سے روکے یا ایسا حلم جو اسے گمراہی سے روکے یا حسنِ اخلاق جس کے ساتھ وہ لوگوں (معاشرے) میں زندگی بسر کرے۔“ (شعب الایمان، باب فی حسن الخلق، فصل فی الحلم والتسؤدة، ج ۶، رقم: ۸۴۲۴، ص ۳۳۹)

## صبر و سخاوت کی فضیلت

﴿۳۱﴾ حضرت سیدنا جابر رضی اللہ عنہ ارشاد فرماتے ہیں کہ نبی اکرم صلی اللہ تعالیٰ علیہ وآلہ وسلم نے فرمایا، ”(کامل) ایمان صبر اور سخاوت کا ہی نام ہے۔“ (مجمع الزوائد، کتاب الایمان، باب فی خصال الایمان، ج ۱، ص ۲۲۴، رقم: ۱۹۸)

﴿۳۲﴾ حضرت سیدنا ابن عمر رضی اللہ عنہ سے مروی ہے کہ دو جہاں کے آقا صلی اللہ تعالیٰ علیہ وآلہ وسلم نے ارشاد فرمایا، ”وہ مومن جو لوگوں سے میل جول رکھتا ہو اور اُن کے تکلیف دینے پر صبر کرتا ہے، اُس مومن سے افضل ہے جو لوگوں سے میل جول نہیں رکھتا اور اُن کے تکلیف پہنچانے پر صبر نہیں کرتا۔“ (ابن ماجہ، کتاب الفتن، باب الصبر علی البلاء، ج ۴، ص ۲۳، رقم: ۴۰۳۲)

﴿۳۳﴾ حضرت سیدنا جابر بن عبد اللہ رضی اللہ عنہ سے روایت ہے کہ سید العالمین صلی اللہ تعالیٰ علیہ وآلہ وسلم نے ارشاد فرمایا، ”جب حضرت سیدنا ابراہیم علیہ السلام نے معراج فرمائی تو آپ نے ایک شخص کو فتن و فجو میں مبتلا دیکھا اور اُس کے لئے بددعا فرمائی تو وہ ہلاک کر دیا گیا۔ پھر ایک بندے کو دیکھا وہ بھی گناہ میں مبتلا تھا آپ نے اُس کے لئے بھی بددعا فرمائی تو اللہ تبارک و تعالیٰ نے حضرت سیدنا ابراہیم علیہ السلام کی طرف وحی فرمائی ”اے میرے خلیل (علیہ السلام)! بے شک جس نے میری نافرمانی کی وہ میرا ہی بندہ ہے اور تین باتوں میں سے کوئی ایک اسے میرے غضب سے بچالے گی، یا تو وہ میری بارگاہ میں توبہ کر لے گا اور اُس کی توبہ قبول کروں گا یا پھر وہ مجھ سے استغفار کرے گا اور میں اُس کی مغفرت کر دوں گا یا اس کی نسل سے ایسے لوگ پیدا ہوں گے جو میری عبادت کریں گے۔ اے ابراہیم! کیا تجھے معلوم نہیں کہ میرے ناموں میں ہے بے شک میں صبور (یعنی بہت زیادہ حلم والا) ہوں۔“

﴿۳۴﴾ حضرت سیدنا ابو موسیٰ اشعری رضی اللہ عنہ سے روایت ہے کہ نبی اکرم صلی اللہ تعالیٰ علیہ وآلہ وسلم نے ارشاد فرمایا کہ ”کسی تکلیف دہ بات کو سن کر حلم کا مظاہرہ کرنے والا اللہ تعالیٰ سے بڑھ کر کوئی نہیں کہ لوگ اُس کی طرف لڑکا منسوب کرتے ہیں لیکن اللہ تعالیٰ پھر بھی انہیں عافیت بخشتا ہے اور رِزق عطا فرماتا ہے۔“

﴿۳۵﴾ حضرت ابو مسعود رضی اللہ عنہ سے مروی ہے کہ ”جب تم اپنے کسی بھائی کو گناہوں میں مبتلا دیکھو تو اُس کے خلاف شیطان کے مددگار نہ بن جاؤ کہ تم یوں کہو، ”اللہ اسے رُساء کرے، اللہ اس کا بُرا کرے۔“ بلکہ یوں کہو، ”اللہ اس کی توبہ قبول فرمائے اور اس کی مغفرت فرمائے۔“ (کنز العمال، کتاب الاخلاق، باب فضیلة الصبر، رقم: ۶۵۲۱، ج ۳، ص ۱۱۲، بتغیر قلیل)

## غصے کے وقت اپنے آپ پر قابو پانے کی فضیلت

﴿۳۶﴾ حضرت سیدنا ابو ہریرہ رضی اللہ عنہ سے روایت ہے کہ حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”پچھاڑ دینے والا زور آور نہیں ہوتا۔“ صحابہ کرام رضی اللہ عنہم نے عرض کی ”یا رسول اللہ صلی اللہ تعالیٰ علیہ وآلہ وسلم! پھر زور آور کون ہے؟“ فرمایا، ”وہ جو غصے کے وقت اپنے نفس پر قابو پالے۔“ (السنن الکبریٰ، کتاب الشهادات، باب شهادة اهل العصبیۃ، ج ۱۰، رقم: ۲۱۰۸۵، ص ۳۹۷)

﴿۳۷﴾ حضرت سیدنا انس رضی اللہ عنہ فرماتے ہیں کہ نبی اکرم صلی اللہ تعالیٰ علیہ وآلہ وسلم کچھ لوگوں کے پاس سے گزرے تو دیکھا وہ پتھر اٹھانے کا مقابلہ کر رہے تھے۔ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”یہ کیا ہو رہا ہے؟“ لوگ عرض گزار ہوئے، ”یا رسول اللہ صلی اللہ تعالیٰ علیہ وآلہ وسلم! یہ وہ پتھر ہے جسے ہم زمانہ جاہلیت میں زور آور کا پتھر کہا کرتے تھے۔“ حضور صلی اللہ تعالیٰ علیہ وآلہ وسلم نے ارشاد فرمایا، ”کیا میں تمہیں تمہارے سب سے زور آور شخص کے متعلق نہ بتاؤں؟ تم میں سے زیادہ زور آور وہ ہے جو غصے کے وقت اپنے نفس پر زیادہ قابو پانے والا ہے۔“

﴿۳۸﴾ حضرت سیدنا ابن عمرو رضی اللہ عنہ فرماتے ہیں کہ ایک شخص نے بارگاہِ نبوی علیہ الصلوٰۃ والسلام میں عرض کی، ”یا رسول اللہ صلی اللہ تعالیٰ علیہ وآلہ وسلم! مجھے کون سی چیز غضبِ الہی سے بچا سکتی ہے؟“ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”تم (لوگوں پر) غصہ نہ کیا کرو۔“ (مسند احمد، مسند ابن عمر ج ۲، رقم: ۶۶۲۶، ص ۵۸۷، بتغیر قلیل)

﴿۳۹﴾ حضرت سیدنا وہب بن منبہ رضی اللہ عنہ سے مروی ہے کہ تورات میں لکھا ہے، ”جب تجھے غصہ آئے تو مجھے یاد کر جب مجھے جلال آئے گا تو میں تجھ پر رحم کروں گا اور جب تجھ پر ظلم کیا جائے گا تو صبر کر، میرا تیری مدد کرنا تیرے لئے اپنی مدد کرنے سے بہتر ہے اپنے ہاتھ کو حرکت دے، تیرے لئے رزق کے دروازے کھل جائیں گے۔“



﴿۴۰﴾ حضرت سیدنا انس رضی اللہ عنہ سے روایت ہے کہ حضور سید کائنات صلی اللہ تعالیٰ علیہ وآلہ وسلم نے ارشاد فرمایا، ”اُس ذات کی قسم جس کے قبضہ قدرت میں میری جان ہے اللہ تعالیٰ صرف رحیم کو اپنی رحمت عطا فرماتا ہے۔“ ہم نے عرض کی، ”یا رسول اللہ وجلّ صلی اللہ تعالیٰ علیہ وآلہ وسلم! کیا ہم سب رحیم ہیں؟“ نھی اکرم صلی اللہ تعالیٰ علیہ وآلہ وسلم نے ارشاد فرمایا، ”کہ رحیم (رحم کرنے والا) وہ نہیں جو محض اپنی ذات اور اپنے اہل خانہ پر رحم کرے بلکہ رحیم وہ ہے جو تمام مسلمانوں پر رحم کرے۔“ (شعب الایمان، باب فی رحم الصغیر وتوقیر الکبیر، ج ۷، ص ۴۷۸، رقم: ۱۱۰۵۹)

﴿۴۱﴾ حضرت سیدنا ابوبکر صدیق رضی اللہ عنہ سے مروی ہے کہ نھی اکرم صلی اللہ تعالیٰ علیہ وآلہ وسلم نے ارشاد فرمایا، اللہ تعالیٰ فرماتا ہے، ”اگر تم میری رحمت چاہتے ہو تو میری مخلوق پر رحم کرو۔“

﴿۴۲﴾ حضرت سیدنا اُسامہ بن زید رضی اللہ عنہ فرماتے ہیں کہ نھی اکرم صلی اللہ تعالیٰ علیہ وآلہ وسلم نے ارشاد فرمایا، ”بے شک اللہ وجلّ اپنے رحم کرنے والے بندوں پر ہی رحم فرماتا ہے۔“ (بخاری شریف، کتاب الجنائز، ج ۱، رقم: ۱۲۸۴، ص ۴۳۴)

﴿۴۳﴾ حضرت سیدنا جابر رضی اللہ عنہ فرماتے ہیں کہ سرور کونین صلی اللہ تعالیٰ علیہ وآلہ وسلم نے ارشاد فرمایا، ”جو لوگوں پر رحم نہیں کرتا اللہ تعالیٰ اُس پر رحم نہیں فرماتا۔“ (مسلم کتاب الفضائل، باب رحمة الصبيان و العیال وتواضعه، رقم: ۲۳۱۹، ص ۱۲۶۸)

﴿۴۴﴾ حضرت سیدنا جریر رضی اللہ عنہ سے مروی ہے کہ حضور سید العالمین صلی اللہ تعالیٰ علیہ وآلہ وسلم نے ارشاد فرمایا، ”جو رحم نہیں کرتا اُس پر رحم نہیں کیا جاتا، جو معاف نہیں کرتا اُس کو معاف نہیں کیا جائے گا۔“ (کنز العمال، کتاب الاخلاق، باب الرحمة باضعفاء والاطفال والشیوخ، ج ۳، رقم: ۵۹۶۳، ص ۶۸)

﴿۴۵﴾ حضرت سیدنا جریر رضی اللہ عنہ سے روایت ہے کہ سرور کائنات صلی اللہ تعالیٰ علیہ وآلہ وسلم نے ارشاد فرمایا، ”جو اہل زمین پر رحم نہیں کرتا آسمان والے اس پر رحم نہیں کرتے۔“ (کنز العمال، رقم: ۵۹۶۲، ص ۶۸)

﴿۴۶﴾ حضرت سیدنا ابن مسعود رضی اللہ عنہ سے مروی ہے کہ نھی اکرم صلی اللہ تعالیٰ علیہ وآلہ وسلم نے ارشاد فرمایا، ”اہل زمین پر رحم کرو، اہل آسمان تم پر رحم کریں گے۔“ (مستدرک، کتاب التوبة والامانة، باب ارحم من فی الارض یرحمک من فی السماء، ج ۵، رقم: ۷۷۰۶، ص ۳۵۳)

﴿۴۷﴾ حضرت سیدنا عبداللہ ابن عمرو رضی اللہ عنہ فرماتے ہیں کہ میں نے حضور سرور کونین صلی اللہ تعالیٰ علیہ وآلہ وسلم کو فرماتے ہوئے سنا ہے، ”رحم کرو تم پر رحم کیا جائے گا، معاف کرو تمہیں معاف کیا جائے گا۔“ (شعب الایمان، باب فی معالجة کل ذنب بالتوبة، ج ۵، رقم: ۷۳۶، ص ۴۴۹)

﴿۴۸﴾ حضرت سیدنا سہل بن سعد رضی اللہ عنہ سے مروی ہے کہ ایک عورت نھی اکرم علیہ الصلوٰۃ والسلام کی بارگاہ اقدس میں کسی حاجت

کی غرض سے حاضر ہوئی لیکن اسے حضور سید عالم صلی اللہ تعالیٰ علیہ وآلہ وسلم کے قریب پہنچنے کے لئے کوئی جگہ نہ مل سکی۔ یہ دیکھ کر ایک صحابی اپنی جگہ سے اُٹھ گئے اور وہ عورت وہاں بیٹھ گئی۔ پھر اس کی حاجت پوری کر دی گئی۔ نبی اکرم صلی اللہ تعالیٰ علیہ وآلہ وسلم نے ان صحابی رضی اللہ عنہ سے دریافت فرمایا، ”تم نے ایسا کیوں کیا؟“ انہوں نے عرض کی، ”مجھے اس پر رحم آگیا تھا۔“ یہ سن کر اللہ کے پیارے حبیب صلی اللہ تعالیٰ علیہ وآلہ وسلم نے ارشاد فرمایا، ”اللہ عز وجل تم پر رحم فرمائے۔“

﴿۴۹﴾ حضرت سیدنا قرہ رضی اللہ عنہ فرماتے ہیں کہ ایک شخص نے نبی اکرم صلی اللہ تعالیٰ علیہ وآلہ وسلم کی بارگاہ میں عرض کی، ”یا رسول اللہ صلی اللہ تعالیٰ علیہ وآلہ وسلم! میں نے ایک بکری لی تاکہ اُسے ذبح کروں لیکن مجھے اُس پر رحم آیا (اور میں نے اسے چھوڑ دیا)۔“ یہ سن کر رسول اکرم صلی اللہ تعالیٰ علیہ وآلہ وسلم نے ارشاد فرمایا، ”اگر تم ایک بکری پر بھی رحم کرو گے تو اللہ تعالیٰ تم پر رحم کرے گا۔“ (مجمع الزوائد، کتاب الصيد والذباح، باب رحمة البہائم للذبحھا، ج ۴، رقم: ۶۰۲۹، ص ۴۱)

### غصے پر قابو پانے کی فضیلت

﴿۵۰﴾ حضرت سیدنا انس الجعفی رضی اللہ عنہ روایت کرتے ہیں کہ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”جو انتقام کی قدرت کے باوجود غصہ پی جائے تو اللہ عز وجل اس کو (بروزِ محشر) مخلوقات کے سامنے بلائے گا اور اُسے اختیار دے گا کہ جتنی حوروں میں سے جسے چاہے اپنالے۔“ (ترمذی، کتاب صفة القيامة، باب ۳۸، ج ۴، رقم: ۲۵۰۱، ص ۲۲۲)

﴿۵۱﴾ حضرت سیدنا ابن عمر رضی اللہ عنہ سے روایت ہے کہ حضور سید عالم صلی اللہ تعالیٰ علیہ وآلہ وسلم نے ارشاد فرمایا، ”آدمی کا کوئی گھونٹ پینا اُس غصہ کے پینے سے افضل نہیں جو وہ رضائے الہی عز وجل کے حصول کے لئے پیتا ہے۔“ (سنن ابن ماجہ، کتاب الزہد، باب الحلم، ج ۴، رقم: ۴۱۸۹، ص ۴۶۳)

﴿۵۲﴾ حضرت سیدنا انس رضی اللہ عنہ فرماتے ہیں کہ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”یہ کیا ہو رہا ہے؟“ لوگوں نے عرض کی، ”یا رسول اللہ صلی اللہ تعالیٰ علیہ وآلہ وسلم! فلاں پہلواں بہت قوی ہے، جو بھی اُس سے لڑتا ہے وہ اُسے پچھاڑ دیتا ہے۔“ تو نبی اکرم صلی اللہ تعالیٰ علیہ وآلہ وسلم نے ارشاد فرمایا، ”کیا میں تمہیں اُس سے بھی قوی پہلوان کے متعلق نہ بتاؤں؟“ (پھر فرمایا)، ”وہ مرد جس پر کوئی شخص ظلم کرے وہ غصہ پی جائے اور اپنے غصے پر غالب آجائے تو ایسا شخص اپنے اور دوسرے شخص کے شیطان کو بھی پچھاڑ دیتا ہے۔“

﴿۵۳﴾ حضرت سیدنا انس رضی اللہ عنہ سے مروی ہے کہ حضور سید عالم صلی اللہ تعالیٰ علیہ وآلہ وسلم نے ارشاد فرمایا، ”کیا تم اس سے عاجز ہو کہ ابو ضمضم کی طرح ہو؟“ صحابہ کرام علیہم الرضون نے عرض کی، ”ابو ضمضم کون ہے؟“ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”وہ ایک مرد ہے جب صبح ہوتی ہے تو کہتا ہے **اللَّهُمَّ إِنِّي وَهَبْتُ نَفْسِي وَعِرْضِي**“ اے اللہ! میں نے



اپنی جان، عزت تیرے سپرد کی۔“ پھر جو اُسے گالی دے وہ اُسے گالی نہیں دیتا اور جو کوئی اُس پر ظلم کرے وہ اُس پر ظلم نہیں کرتا اور جو اُسے مارے وہ اس کو جواب میں نہیں مارتا۔“ (سنن ابی داؤد، کتاب الادب، باب ماجاء فی الرجل یحل الرجل قد اغتابه، ج ۳، ص ۳۵۶، رقم: ۴۸۸۶)

﴿۵۴﴾ حضرت سیدنا ابن عباس رضی اللہ عنہ آیت مبارکہ **وَالْكَاطِمِينَ الْغَيْظِ** ترجمہ : اور غصہ پینے والے۔ (العمران: ۱۳۴) کی تفسیر میں فرماتے ہیں کہ، ”اس سے مراد یہ ہے کہ جب کوئی شخص تم سے زبان درازی کرے اور تم بھی اُس کا جواب دینے کی طاقت رکھتے ہو لیکن تم اپنا غصہ پی جاتے ہو اور اُسے کوئی جواب نہیں دیتے۔“

### لوگوں سے درگزر کرنے کی فضیلت

﴿۵۵﴾ حضرت سیدنا انس رضی اللہ عنہ سے مروی ہے کہ حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”قیامت کے دن جب لوگ حساب کے لئے کھڑے ہوں گے تو ایک منادی اعلان کرے گا، ”جس کا کچھ ذمہ اللہ کی طرف نکلتا ہے وہ اٹھے اور جنت میں داخل ہو جائے۔“ (لیکن کوئی کھڑا نہ ہوگا) منادی پھر اعلان کرے گا، ”جس کا ذمہ اللہ تعالیٰ کی طرف نکلتا ہے وہ کھڑا ہو۔“ لوگ حیرانی سے پوچھیں گے، ”اللہ کی طرف کسی کا ذمہ کیسے نکل سکتا ہے؟“ جواب ملے گا، ”(وہ) جو لوگوں کو معاف کرنے والے تھے۔“ پھر اس طرح لوگ کھڑے ہوں گے اور بغیر حساب و کتاب جنت میں داخل ہو جائیں گے۔“

(الترغیب والترہیب، کتاب الحدود، باب الترغیب فی العفو عن القاتل، ج ۳، رقم: ۱۷۱، ص ۲۱۱)

﴿۵۶﴾ حضرت سیدنا عقبہ بن عامر رضی اللہ عنہ سے مروی ہے کہ میں رسولِ کائنات، فخرِ موجودات صلی اللہ تعالیٰ علیہ وآلہ وسلم کی بارگاہ میں حاضر ہوا تو حضور سرورِ کونین صلی اللہ تعالیٰ علیہ وآلہ وسلم نے میرا ہاتھ پکڑا اور فرمایا، ”اے عقبہ! کیا میں تمہیں دُنیا و آخرت والوں میں سے اچھے اخلاق کے بارے میں نہ بتاؤں؟“ میں نے عرض کی، ”ضرور ارشاد فرمائیں۔“ رسولِ اکرم صلی اللہ تعالیٰ علیہ وآلہ وسلم نے ارشاد فرمایا، ”جو تم سے ناٹھ توڑے تم اس سے جوڑو، جو تمہیں محروم کرے اُس کو عطا کرو اور جو تم پر ظلم کرے تم اُسے معاف کرو۔“ (مسند احمد بن حنبل، ج ۶، ص ۱۲۸، رقم: ۱۲۶)

﴿۵۷﴾ حضرت سیدنا ابی بن کعب رضی اللہ عنہ فرماتے کہ نبی اکرم پر نور صلی اللہ تعالیٰ علیہ وآلہ وسلم نے ارشاد فرمایا، ”جسے یہ پسند ہو کہ اُس کے لئے (جنت میں) کنگروں والا محل بنایا جائے اور اُس کے درجات بلند کئے جائیں، اُسے چاہئے کہ جو اُس پر ظلم کرے یہ اُسے معاف کرے اور جو اُسے محروم کرے یہ اُسے عطا کرے اور جو اُس سے قطع تعلق کرے یہ اُس سے ناٹھ جوڑے۔“ (مستدرک، کتاب التفسیر، باب شرح آية كنتم خير امة اخرجت للناس، ج ۳، رقم: ۳۲۱۵، ص ۱۲)

﴿۵۸﴾ حضرت سیدنا ابو عبد اللہ جدلی رضی اللہ عنہ فرماتے ہیں کہ میں نے حضرت سیدتنا عائشہ صدیقہ رضی اللہ عنہا سے حضور نبی کریم، رؤف رحیم صلی اللہ تعالیٰ علیہ وآلہ وسلم کے اخلاق کے متعلق پوچھا تو آپ نے فرمایا، ”حضور صلی اللہ تعالیٰ علیہ وآلہ وسلم نہ تو بخشش باتیں کرنے



والے تھے، نہ لعن طعن کرنے والے تھے، نہ بازاروں میں شور مچانے والے تھے اور نہ ہی بُرائی کا بدلہ بُرائی سے دینے والے تھے بلکہ وہ تو معاف کرنے والے اور حاجات پوری کرنے والے تھے۔“ (ترمذی، کتاب البر والصلة، باب ماجاء فی خلق النبی صلی اللہ علیہ وسلم، ج ۳، رقم: ۲۰۲۳، ص ۴۰۹)

﴿۵۹﴾ حضرت سیدتنا عائشہ صدیقہ رضی اللہ عنہا فرماتی ہیں کہ نبی کریم، رؤف رحیم صلی اللہ تعالیٰ علیہ وآلہ وسلم نے راہِ خدا عزوجل (یعنی جہاد) کے علاوہ کسی کو اپنے ہاتھ سے نہیں پٹیا اور آپ صلی اللہ تعالیٰ علیہ وآلہ وسلم نے کبھی اپنی ذات کی خاطر انتقام نہیں لیا مگر یہ کہ کوئی محرمات کو ہاتھ میں لیتا تو نبی اکرم صلی اللہ تعالیٰ علیہ وآلہ وسلم اللہ کی خاطر اُس سے انتقام لیتے۔ گناہ کی اشیاء کے علاوہ حضور سرور کونین صلی اللہ تعالیٰ علیہ وآلہ وسلم سے جو سوال کیا گیا، حضور سرکارِ مدینہ صلی اللہ تعالیٰ علیہ وآلہ وسلم نے اُس سے منع نہیں کیا۔ نبی اکرم صلی اللہ تعالیٰ علیہ وآلہ وسلم ان (گناہ کے) معاملات میں لوگوں میں سے سے زیادہ اعراض کرنے والے تھے اور جب بھی انہیں دو کاموں کا اختیار دیا گیا تو آپ نے آسان کام کو ہی اختیار فرمایا۔“

﴿۶۰﴾ حضرت سیدنا ابو ہریرہ رضی اللہ عنہ سے مروی ہے کہ حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”جو شرمسار کی لغزش کو معاف کرے گا اللہ تعالیٰ قیامت کے دن اس کے گناہوں کو معاف فرمائے گا۔“ (سنن ابن ماجہ، کتاب التجارات، باب الاقالة، ج ۳، رقم: ۲۱۹۹، ص ۳۶)

﴿۶۱﴾ حضرت سیدتنا عائشہ رضی اللہ عنہا فرماتی ہیں کہ حضور پر نور، شافعِ یوم النشور صلی اللہ تعالیٰ علیہ وآلہ وسلم نے ارشاد فرمایا، ”غُلطی کرنے والوں کی لغزشوں کو معاف کرو جب تک کہ وہ کسی حد (شرعی سزا) کے سزاوار نہ ہو جائیں۔“ (مسند احمد بن حنبل، مسند عائشہ رضی اللہ عنہا، ج ۹، رقم: ۲۵۵۳۰، ص ۵۴۴)

﴿۶۲﴾ حضرت سیدنا ابن عمر رضی اللہ عنہ فرماتے ہیں کہ مروت والوں کو سزا نہ دو جبکہ وہ صالح ہوں۔“ (مجمع الزوائد، کتاب الحدود، باب لاتعزیر علی اهل المرونة والکرام، ج ۶، ص ۴۳۷)

﴿۶۳﴾ حضرت سیدنا ابو ہریرہ رضی اللہ عنہ سے مروی ہے کہ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”صَدَقَہ دینے سے مال میں ہرگز کوئی کمی واقع نہیں ہوتی، جو بھی غفور درگزر کرتا ہے اللہ عزوجل بندے کی عزت کو بڑھا دیتا ہے، جو بھی اللہ رب العزت کیلئے عاجزی کرتا ہے اللہ تعالیٰ اسے بلندی و رفعت عطا فرماتا ہے۔“ (مسلم کتاب البر والصلة، باب الاستحباب العفو والتواضع، رقم: ۲۵۸۸، ص ۱۳۹۷)

﴿۶۴﴾ حضرت سیدنا مروان بن جناب علیہ الرحمۃ فرماتے ہیں کہ ”اس بات پر دُنیا قائم ہے کہ کوئی اپنے سے بدسلوکی کرنے والے کو معاف کر دے۔“

﴿۶۵﴾ حضرت سیدنا میسرہ بن حبیس علیہ الرحمۃ فرماتے ہیں کہ ”خوشخبری ہے اس شخص کیلئے کہ جو اُس جگہ حق کا ساتھ دیتا ہے جہاں لوگ اسے نہیں پہچانتے۔ اللہ تعالیٰ اسے اپنی رضا کی معرفت عطا فرمادیتا ہے اور یہ ایسا زمانہ ہے کہ گناہ رہنے والا ہی نجات پاسکتا ہے۔ اللہ تبارک و تعالیٰ ان کے لئے جنت کے دروازے کھول دیتا ہے اور قبر کے اندھیرے سے ان کی حفاظت فرماتا ہے۔“

### مسلمانوں کی خیر خواہی کی فضیلت

﴿۶۶﴾ حضرت سیدنا ابن عمر رضی اللہ عنہ سے مروی ہے کہ حضور سرور کونین صلی اللہ تعالیٰ علیہ وآلہ وسلم نے ارشاد فرمایا، ”وین مسلمانوں کی خیر خواہی ہی ہے۔“ صحابہ کرام علیہم الرضوان نے عرض کی، ”یا رسول اللہ عزوجل صلی اللہ تعالیٰ علیہ وآلہ وسلم! کس کے لئے؟“ حضور صلی اللہ تعالیٰ علیہ وآلہ وسلم نے ارشاد فرمایا، ”اللہ کیلئے، اس کی کتاب کیلئے، اس کے رسول کیلئے، مسلمانوں کے اماموں اور عوام کیلئے۔“ (مسلم، کتاب الایمان، باب بیان الدین، النصیحة، رقم: ۵۵، ص ۴۷)

﴿۶۷﴾ حضرت سیدنا انس رضی اللہ عنہ سے روایت ہے کہ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”مؤمن ایک دوسرے کے لئے مخلص ہوتے ہیں اور آپس میں محبت رکھتے ہیں اگرچہ اُن کے شہر مختلف ہوں اور منافق ایک دوسرے سے دھوکے کرنے والے ہوتے ہیں اگرچہ اُن کے شہر ایک ہی ہوں۔“ (التراغیب والترہیب، کتاب البیوع، باب التراہیب من الغش والتراغیب فی امین النصیحة، ج ۲، رقم: ۱۲، ص ۳۶۱)

﴿۶۸﴾ حضرت سیدنا بکر بن عبد اللہ رضی اللہ عنہ سے مروی ہے کہ ”اگر میں کسی مسجد میں پہنچوں اور وہ لوگوں سے کچا کھج بھری ہوئی ہو۔ پھر مجھ سے ان میں سے سب سے بہتر شخص کے بارے میں پوچھا جائے تو میں سوال کرنے والے سے پوچھوں گا ”کیا تم ان میں سے زیادہ خیر خواہی کرنے والے کو پہنچانتے ہو؟“ اگر وہ اس کو پہنچانتا ہوگا تو میں کہوں گا کہ ”یہ سب سے بہتر شخص ہے اور میں یہ بھی جانتا ہوں کہ اگر اس نے انہیں دھوکا دیا تو یہ ان کے لئے بدترین آدمی ثابت ہوگا۔ مجھے ان کے بہترین شخص پر شر میں مبتلا ہو جانے کا خوف ہے اور ان کے بُرے شخص کے نیک ہو جانے کی اُمید بھی ہے۔“

﴿۶۹﴾ حضرت سیدنا انس رضی اللہ عنہ فرماتے ہیں کہ حضور سرور کونین صلی اللہ تعالیٰ علیہ وآلہ وسلم نے ارشاد فرمایا، ”تم میں سے کوئی شخص کامل مومن نہیں ہو سکتا یہاں تک کہ وہ اپنے دوسرے مسلمان بھائی کیلئے بھی وہی پسند کرے جو وہ اپنے لئے پسند کرتا ہے۔“ (مسلم، کتاب الایمان، باب الدلیل علی ان من خصال الایمان ان یحب الاخیہ، رقم: ۴۵، ص ۴۲)

﴿۷۰﴾ حضرت سیدنا معاذ رضی اللہ عنہ نے نبی اکرم صلی اللہ تعالیٰ علیہ وآلہ وسلم سے افضل ایمان کے متعلق سوال کیا تو حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”افضل ایمان یہ ہے کہ تو اللہ کی خاطر محبت رکھے اور اُسی کی خاطر غصہ کرے اور تیری زبان اللہ کے ذکر میں لگی رہے۔“ پھر انہوں نے پوچھا، ”یا رسول اللہ صلی اللہ تعالیٰ علیہ وآلہ وسلم! پھر اس کے بعد؟“ تو رسول اکرم صلی اللہ تعالیٰ علیہ وآلہ وسلم نے ارشاد فرمایا، ”لوگوں کیلئے بھی وہی پسند کرو جو اپنے لئے کرتے ہو اور جو اپنے لئے ناپسند کرتے ہو



اسے دوسروں کے لئے بھی ناپسند کرو، جب تم بولو تو اچھی بات کرو یا خاموش رہو۔“ (مسند احمد بن حنبل، حدیث معاذ بن جبل رضی اللہ عنہ، ج ۸، رقم: ۲۲۱۹۳، ص ۲۶۶)

## دل کی پاکیزگی اور مسلمانوں کے کینہ سے بچنے کی فضیلت

۱۔ حضرت سیدنا ابوسعید خدری رضی اللہ عنہ سے مروی ہے کہ نبی اکرم علیہ الصلوٰۃ والسلام نے ارشاد فرمایا، ”میری اُمت کے ابدال جنت میں (محض) اپنے اعمال کی بنا پر داخل نہ ہونگے بلکہ وہ اللہ تعالیٰ کی رحمت، نفس کی سخاوت، دل کی پاکیزگی اور تمام مسلمانوں پر رحیم ہونے کی وجہ سے جنت میں داخل ہونگے۔“ (کنز العمال، کتاب الفضائل، باب الحقوق فی القطب والا بدال، ج ۱۲، رقم: ۳۴۵۹۶، ص ۸۵)

۲۔ حضرت سیدنا انس بن مالک رضی اللہ عنہ سے مروی ہے کہ ہم بارگاہِ نبوی علیہ الصلوٰۃ والسلام میں بیٹھے ہوئے تھے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”اس وادی سے تمہارے پاس ایک جلتی شخص آئے گا۔“ اتنے میں انصاری صحابی تشریف لائے جن کی داڑھی سے وضو کا پانی ٹپک رہا تھا، انہوں نے اپنے جوتے بائیں ہاتھ میں پکڑے ہوئے تھے، پھر انہوں نے ہمیں سلام کیا۔ دوسرے دن رسول اکرم صلی اللہ تعالیٰ علیہ وآلہ وسلم نے دوبارہ یہی ارشاد فرمایا تو پھر وہ ہی انصاری صحابی پہلے کی طرح تشریف لائے۔ تیسرے دن بھی ایسا ہی ہوا۔ جب رسول اکرم صلی اللہ تعالیٰ علیہ وآلہ وسلم اپنی مجلس سے اُٹھے تو حضرت سیدنا عبداللہ بن عمرو بن العاص رضی اللہ عنہ اُن صحابی کے پیچھے ہو لیے اور اُن سے کہنے لگے، ”میری اپنے والد صاحب سے ناراضگی ہو گئی ہے اور میں نے قسم کھائی ہے کہ تین دن تک اُن کے پاس نہیں جاؤں گا، اگر آپ مناسب سمجھیں تو تین دن مجھے اپنے پاس ٹھہرنے کی اجازت عطا فرمائیں۔“ اس انصاری صحابی نے اجازت دے دی۔

حضرت سیدنا انس رضی اللہ عنہ فرماتے ہیں کہ حضرت سیدنا عبداللہ بن عمرو رضی اللہ عنہ نے انہیں بتایا کہ ”وہ تین راتیں اُن کے پاس قیام پذیر رہے اور انہوں نے انصاری صحابی کے قیام اللیل کو تو نہ دیکھا لیکن جب وہ نیند سے بیدار ہوتے اور اپنے بستر پر کروٹ لیتے تو اللہ تعالیٰ کا ذکر کرتے یہاں تک کہ نماز فجر کے لئے اُٹھ کھڑے ہوتے۔“

حضرت سیدنا عبداللہ رضی اللہ عنہ فرماتے ہیں کہ میں نے اُس صحابی سے اچھی بات کے علاوہ کچھ نہ سنا۔ جب تین دن پورے ہوئے تو قریب تھا کہ میں اُن کے اعمال کو حقیر جانتا لیکن جب میں نے اُس انصاری صحابی سے کہا، ”اے اللہ عزوجل کے بندے! میری اور میرے والد کی کوئی ناراضگی وجدائی نہیں ہے بلکہ میں نے تو حضور سرورِ کونین صلی اللہ تعالیٰ علیہ وآلہ وسلم کو تین بار فرماتے سنا کہ ابھی تمہارے پاس ایک جنت شخص آئے گا اور تینوں بار آپ ہی تشریف لائے، چنانچہ میں نے پختہ ارادہ کر لیا کہ میں آپ کے پاس ٹھہروں گا اور دیکھوں گا کہ آپ کیا عمل کرتے ہیں؟ تاکہ میں بھی اُس کی پیروی کروں، لیکن میں نے آپ کو کوئی بڑی عبادت کرتے نہیں دیکھا تو پھر آپ کیسے اس بلند مقام تک پہنچے کہ حضور سرکارِ مدینہ صلی اللہ تعالیٰ علیہ وآلہ وسلم نے آپ کے متعلق یہ بات ارشاد



فرمائی؟“ انصاری صحابی نے جواب دیا، ”اور تو کوئی عمل نہیں بس یہی ہے جو تم نے دیکھا۔“ حضرت سیدنا عبداللہ رضی اللہ عنہ فرماتے ہیں کہ یہ بات سن کر میں نے رواگلی کا ارادہ کیا، جب میں وہاں سے چلنے لگا تو اُس صحابی نے مجھے آواز دی اور کہا، ”میرا کوئی اور عمل نہیں بس یہی ہے جو تو نے دیکھا، اس کے علاوہ میں کسی بھی مسلمان سے دھوکا نہیں کرتا اور جو اللہ تعالیٰ نے کسی کو دیا اُس پر حسد نہیں کرتا۔“ حضرت سیدنا عبداللہ رضی اللہ عنہ فرماتے ہیں کہ میں نے اُن سے کہا، ”یہی وہ عمل ہے جس نے آپ کو رفعتیں بخشیں اور ہم اس کی طاقت نہیں رکھتے۔“ (مسند احمد بن حنبل، مسند انس بن مالک، ج ۴، رقم: ۱۲۶۹۷، ص ۳۳۲)

۷۳ ﴿ حضرت سیدنا معاویہ بن قرظ رضی اللہ عنہ فرماتے ہیں کہ ”لوگوں میں افضل ترین وہ ہے جو اُن میں سب سے پاکیزہ سینے والا اور سب سے زیادہ غیبت سے بچنے والا ہے۔“

۷۴ ﴿ حضرت سیدنا کعب رضی اللہ عنہ سے پوچھا گیا، ”سونے والا مغفرت یافتہ اور قیام والا مشکور کیسے ہوگا؟“ آپ نے ارشاد فرمایا، ”ایک شخص رات کو قیام کرتا ہے اور اپنے سوئے ہوئے بھائی کیلئے پیٹھ پیچھے دُعا کرتا ہے تو اللہ تبارک و تعالیٰ اُس قیام کرنے والی کی دُعا کی وجہ سے سونے والے کی مغفرت فرما دیتا ہے اور سونے والے کی خیر خواہی کی وجہ سے وہ قیام کرنے والا مشکور ہوگا۔“

## لوگوں کی اصلاح کرنے کی فضیلت

۷۵ ﴿ حضرت سیدنا ابو ذر رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”کیا میں تمہیں نماز، روزے اور صدقے سے افضل درجے والے کے بارے میں نہ بتاؤں؟“ صحابہ کرام علیہم الرضوان نے عرض کی، ”کیوں نہیں۔“ حضور سرکارِ مدینہ پُر نور شافع یوم النشور علیہ الصلوٰۃ والسلام نے ارشاد فرمایا، ”آپس کے تعلقات کو اچھا کرو کہ نا اتفاقی تو دین کو موٹا دینے والی ہے۔“ (ترمذی، کتاب صفة القيامة، باب ۵۶، ج ۴، رقم: ۲۵۱۷، ص ۲۲۸)

## محافظتِ حقوق کی فضیلت

۷۶ ﴿ حضرت سیدنا انس رضی اللہ عنہ سے مروی ہے کہ حضور سید العالمین صلی اللہ تعالیٰ علیہ وآلہ وسلم نے ارشاد فرمایا، ”جس نے اپنی زبان سے حق کی حفاظت کی تو اس کا اجر بڑھتا رہتا ہے یہاں تک کہ قیامت کے دن اللہ اُسے اُس کا ثواب عطا کرے گا۔“ (مسند احمد بن حنبل، مسند انس بن مالک رضی اللہ عنہ، ج ۴، رقم: ۱۳۸۰۵، ص ۵۲۹)

## مظلوم کی مدد کرنے کی فضیلت

۷۷ ﴿ حضرت سیدنا براء بن عازب رضی اللہ عنہ سے مروی ہے کہ حضور سرورِ کونین صلی اللہ تعالیٰ علیہ وآلہ وسلم نے ہمیں مظلوم کی مدد کرنے کا حکم دیا۔“ (ترمذی، کتاب الادب، باب ماجاء فی کراهیۃ لبس المعصر للرجال والقیسی، ج ۴، رقم: ۲۸۱۸، ص ۳۶۹)

۷۸ ﴿ حضرت سیدنا انس رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”اپنے بھائی کی مدد کرو خواہ

ظالم ہو یا مظلوم۔“ میں نے عرض کیا، ”میں مظلوم کی مدد تو کروں لیکن ظالم کی مدد کیسے کروں؟“ سرور کائنات صلی اللہ تعالیٰ علیہ وآلہ وسلم نے ارشاد فرمایا، ”تم اُسے ظلم سے روک دو۔“ (سنن الترمذی، کتاب الفتن، باب ۶۸، ج ۳، رقم: ۲۲۶۲، ص ۱۱۲)

## ظالم کو ظلم سے روکنے کی فضیلت

﴿۷۹﴾ حضرت سیدنا قیس بن ابی حازم رضی اللہ عنہ فرماتے ہیں کہ میں نے حضرت سیدنا ابوبکر صدیق رضی اللہ عنہ کو یہ فرماتے ہوئے سنا اے لوگو! تم یہ آیت مبارکہ پڑھتے ہو **يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ** ترجمہ کنز الایمان: اے ایمان والو! تم اپنی فکر رکھو تمہارا کچھ نہ بگاڑے گا جو گمراہ ہوا جبکہ تم راہ پر ہو۔ (المائدہ آیت ۱۰۵)

(پھر فرمایا) میں نے حضور سرکارِ مدینہ صلی اللہ تعالیٰ علیہ وآلہ وسلم کو فرماتے ہوئے سنا، ”جب لوگ ظالم کو دیکھیں اور اس کا ہاتھ نہ روکیں تو قریب ہے کہ اللہ ان سب پر عذاب کرے۔“ (مسند امام احمد بن حنبل، ج ۱، رقم: ۲، ص ۱۶)

﴿۸۰﴾ حضرت سیدنا عبداللہ بن عمرو رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”جب تم دیکھو کہ میری امت ظالم کی تائید کر رہی ہے تو تیرا ظالم کو ظالم کہنا تجھے اُن سے جدا کر دے گا۔“ (مسند امام احمد بن حنبل، ج ۲، رقم: ۶۷۹۸، ص ۶۲۱)

## بے وقوف کو روکنے کا بیان

﴿۸۱﴾ حضرت سیدنا نعمان بن بشیر رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”اپنے بے وقوفوں کو (بے وقوفی سے) روک رکھو۔“

## مسلمانوں کی مدد کرنے اور ان کی ضرورت پوری کرنے کے فضائل

﴿۸۲﴾ حضرت سیدنا ابن عمر رضی اللہ عنہ سے مروی ہے کہ سرکارِ مدینہ، قرآنِ قلب و سینہ صلی اللہ تعالیٰ علیہ وآلہ وسلم نے ارشاد فرمایا، ”اللہ کی ایک مخلوق ایسی ہے جسے اللہ نے لوگوں کی حاجت پوری کرنے کیلئے پیدا فرمایا ہے۔ لوگ حاجت کے وقت ان کی طرف رجوع کرتے ہیں، یہی وہ لوگ ہیں جو کل قیامت کے دن اللہ عزوجل کے عذاب سے محفوظ ہوں گے۔“

﴿۸۳﴾ حضرت سہل رضی اللہ عنہ سے روایت ہے کہ سرورِ عالم صلی اللہ تعالیٰ علیہ وآلہ وسلم نے ارشاد فرمایا، ”اللہ عزوجل کے پاس خیر و شر کے خزانے ہیں اور ان خزانوں کی چابیاں انسان ہیں، اُس شخص کیلئے خوشخبری ہے جسے اللہ نے خیر کی کلید اور شر کیلئے تالا بنایا اور ہلاکت ہے اُس شخص کیلئے جسے شر کی چابی اور خیر کیلئے تالا بنایا۔“

﴿۸۴﴾ حضرت سیدنا ابن عباس رضی اللہ عنہ سے مروی ہے کہ نبی کریم، رؤف رحیم صلی اللہ تعالیٰ علیہ وآلہ وسلم کا فرمانِ فکر نشان ہے کہ اللہ تعالیٰ ارشاد فرماتا ہے، ”میں ربّ عزوجل ہوں میں نے خیر و شر کو مقدر فرما دیا ہے، خوشخبری ہے اس کے لئے جس کے ہاتھ میں

خیر کی چابی ہے اور خرابی ہے اس کے لئے جس کے ہاتھ میں شر کی چابی ہے۔“

﴿۸۵﴾ حضرت سیدنا ابو ہریرہ رضی اللہ عنہ سے مروی ہے کہ حضور سرور کونین صلی اللہ تعالیٰ علیہ وآلہ وسلم کا فرمانِ رغبت نشان ہے، ”جس نے کسی مومن سے تکلیف و مصیبت کو دُور کیا، اللہ تبارک و تعالیٰ اس کے لئے پُلنِ صراط پر نُوُر کے دو ایسے شعلے بنائے گا جس سے اتنا عالم چمکے گا کہ مخلوق اس کی چمک کی تاب نہ لاسکے گی۔“ (الترغیب والترہیب، الترغیب فی التمسیر علی المعسر، ج ۲، رقم: ۱۰، ص ۲۲)

﴿۸۶﴾ حضرت سیدنا ابو ہریرہ رضی اللہ عنہ فرماتے ہیں کہ اللہ کے حبیب، بیمار دلوں کے طبیب صلی اللہ تعالیٰ علیہ وآلہ وسلم نے ارشاد فرمایا، ”جو کوئی مسلمان کی دُنوی مصیبت دُور کرے گا اللہ تعالیٰ قیامت میں اس کی مصیبت کو دُور کرے گا، جو مسلمان کے عیب چھپائے گا اللہ تعالیٰ اس کے دُنیا و آخرت کے عیوب چھپائے گا، اللہ بندے کی مدد کرتا رہتا ہے جب تک وہ اپنے بھائی کی مدد کرتا ہے۔“ (صحیح مسلم کتاب الذکر والدعاء، باب فضل الاجتماع علی تلاوة القرآن وعلی الذکر، رقم: ۲۶۹۹، ص ۱۴۷)

﴿۸۷﴾ حضرت سیدنا انس بن مالک رضی اللہ عنہ سے مروی ہے کہ سرکارِ مدینہ، سلطانِ مملکتِ المکرمہ صلی اللہ تعالیٰ علیہ وآلہ وسلم نے ارشاد فرمایا، ”مخلوق اللہ تعالیٰ کی عیال ہے اور اللہ کو اپنی مخلوق میں سے زیادہ محبوب وہی ہے جو اس کے عیال کیلئے زیادہ سودمند ہے۔“ (کنز العمال، کتاب الزکوٰۃ، باب فی السخاء والصدق، ج ۶، رقم: ۱۶۰۵۲، ص ۱۵۴)

﴿۸۸﴾ حضرت سیدنا انس رضی اللہ عنہ سے روایت ہے کہ رسولِ اکرم صلی اللہ تعالیٰ علیہ وآلہ وسلم نے ارشاد فرمایا، ”جس نے مسلمان بھائی کی حاجت روائی کی وہ ایسا ہے جیسے اُس نے ساری عمر اللہ عز و جل کی عبادت کی۔“ (کنز العمال، کتاب الزکوٰۃ، باب قضاء الحوائج من الاکمال، ج ۶، رقم: ۱۶۴۵۳، ص ۱۸۹)

﴿۸۹﴾ حضرت سیدنا ابو موسیٰ رضی اللہ عنہ فرماتے ہیں کہ سید العالمین صلی اللہ تعالیٰ علیہ وآلہ وسلم نے ارشاد فرمایا، ”ایک مومن دوسرے مومن کے لئے عمارت کی طرح ہے جس کا ایک حصّہ دوسرے کو تقویت بخشتا ہے۔“ (سنن نسائی، کتاب الزکوٰۃ، باب اجر الخازن اذا تصدق باذن مولاه، ج ۵، ص ۷۹)

﴿۹۰﴾ حضرت سیدنا نعمان بن بشیر رضی اللہ عنہ روایت فرماتے ہیں کہ سید الانبیاء صلی اللہ تعالیٰ علیہ وآلہ وسلم نے فرمایا، ”مؤمنین کے آپس رحم دلی، محبت اور صلہ رحمی کی مثال ایک جسم کی سی ہے کہ جب اس کے ایک حصّے کو تکلیف پہنچتی ہے تو باقی جسم بھی بخار اور بے خوابی کا شکار ہو جاتا ہے۔“

حضرت ابو القاسم طبرانی رضی اللہ عنہ فرماتے ہیں کہ میں نے رسولِ اکرم صلی اللہ تعالیٰ علیہ وآلہ وسلم کی خواب میں زیارت کی تو میں نے اس (مذکورہ بالا) حدیث کے متعلق پوچھا تو حضور پُر نُوُر، شافعِ یوم النشور صلی اللہ تعالیٰ علیہ وآلہ وسلم نے تین بار ہاتھ کا اشارہ کر کے فرمایا یہ صحیح ہے۔



﴿۹۱﴾ حضرت سیدنا ابو ہریرہ رضی اللہ عنہ سے روایت ہے کہ ایک شخص نے رسول اکرم صلی اللہ تعالیٰ علیہ وآلہ وسلم سے سوال کیا، ”یا رسول اللہ صلی اللہ تعالیٰ علیہ وآلہ وسلم! کون سا عمل افضل ہے؟“ سرکارِ دو عالم صلی اللہ تعالیٰ علیہ وآلہ وسلم نے ارشاد فرمایا، ”تمہارا اپنے بھائی سے خوش ہو کر ملنا، یا اُس کا قرض ادا کر دینا، یا اسے کھانا کھلانا۔“

﴿۹۲﴾ حضرت سیدنا ابو ہریرہ رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم کا فرمانِ عالیشان ہے، ”مومن مومن کا آئینہ ہے، مومن مومن کا بھائی ہے جہاں بھی ملے وہ اُس کو نقصان سے بچاتا ہے اور پیٹھ پیچھے اس کی حفاظت کرتا ہے۔“  
(سنن ابوداؤد، کتاب الادب، باب فی النصیحة والحیاطة، ج ۲، رقم: ۴۹۱۸، ص ۳۶۵)

﴿۹۳﴾ حضرت سیدنا ابن عمر رضی اللہ عنہما نے فرمایا کہ ایک دن سرکارِ مدینہ صلی اللہ تعالیٰ علیہ وآلہ وسلم نے اپنے صحابہ رضوان اللہ تعالیٰ علیہم سے استفسار فرمایا کہ ”مجھے ایسے درخت کے بارے میں بتاؤ جو مسلمان مرد سے مشابہہ ہوتا ہے اور اس کے پتے نہیں گرتے؟ وہ اپنے پالنے والے کے حکم سے ہر وقت پھل دیتا ہے۔“ حضرت سیدنا ابن عمر رضی اللہ عنہما فرماتے ہیں کہ ”میرے دل میں خیال آیا کہ ہونہ ہو یہ کھجور کا درخت ہے لیکن میں نے حضرت سیدنا ابوبکر صدیق اور حضرت سیدنا عمر فاروق رضی اللہ عنہما کی موجودگی میں بولنا مناسب خیال نہ کیا۔“ جب حضرت سیدنا ابوبکر صدیق اور حضرت سیدنا عمر رضی اللہ عنہما بھی نہ بولے تو حضور صلی اللہ تعالیٰ علیہ وآلہ وسلم نے خود ہی ارشاد فرمایا، ”وہ کھجور کا درخت ہے۔“

﴿۹۴﴾ حضرت سیدنا انس بن مالک رضی اللہ عنہ سے روایت ہے کہ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”جو مومن کو زیادہ عطا کرے یا اُس کی حاجات کو اس پر آسان کر دے تو اللہ عز و جل کے ذمہ کرم پر حق ہے کہ جنت میں اُسے خدام عطا کرے۔“

### کسی کی پریشانی دور کرنے کی فضیلت

﴿۹۵﴾ حضرت سیدنا انس بن مالک رضی اللہ عنہ سے مروی ہے کہ حضور رسول اللہ صلی اللہ تعالیٰ علیہ وآلہ وسلم نے ارشاد فرمایا، ”بے شک اللہ تعالیٰ پریشان حالوں کی مدد کرنے والوں سے محبت فرماتا ہے۔“

﴿۹۶﴾ حضرت سیدنا انس بن مالک رضی اللہ عنہ سے روایت ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا کہ ”جو کسی غمزدہ کی دستگیری کرتا ہے اللہ تعالیٰ اُس کے لئے تہتر (۷۳) نیکیاں لکھتا ہے ایک نیکی سے اللہ تعالیٰ اُس کی دُنیا و آخرت کو سنوار دیتا ہے اور باقی نیکیاں اس کے لئے درجات کی بلندی کا سبب بنتی ہیں۔“

﴿۹۷﴾ حضرت سیدنا ابوسعید خدری رضی اللہ عنہ سے مروی ہے کہ ایک مرتبہ ہم حضور سرکارِ مدینہ صلی اللہ تعالیٰ علیہ وآلہ وسلم کے ساتھ محو سفر تھے کہ ایک شخص سواری پر سوار ہو کر آیا اور اس نے اپنی سواری کو دائیں بائیں گھمانا شروع کر دیا۔ پھر رسول اکرم صلی اللہ تعالیٰ علیہ وآلہ وسلم نے ارشاد فرمایا، ”جس کے پاس فالتو سواری ہو وہ اُسے دیدے جس کے پاس سواری نہیں اور جس کے پاس فالتو زادِ راہ ہو

وہ اُسے دیدے جس کے پاس زادِ راہ نہیں۔“ یہاں تک کہ رسولِ اکرم صلی اللہ تعالیٰ علیہ وآلہ وسلم نے اتنی اقسام گنوائیں حتیٰ کہ ہم گمان کرنے لگے کہ ہم میں سے کسی کو بھی اپنی فالتوا اشیاء پر کوئی حق نہیں ہے۔ (سنن ابوداؤد، کتاب الزکوٰۃ، باب فی حقوق المال، ج ۲، رقم: ۱۶۶۳، ص ۱۷۵)

﴿۹۸﴾ حضرت سیدنا ابوذر رضی اللہ عنہ فرماتے ہیں کہ میں نے بارگاہِ رسالت صلی اللہ تعالیٰ علیہ وآلہ وسلم میں عرض کی، ”یا رسول اللہ صلی اللہ تعالیٰ علیہ وآلہ وسلم! بندے کو کون سی شے دوزخ سے نجات دلوائے گی؟“ ارشاد فرمایا، ”اللہ عزوجل پر ایمان لانا۔“ میں نے عرض کی، ”اے اللہ کے نبی (صلی اللہ تعالیٰ علیہ وآلہ وسلم)! کیا ایمان کے ساتھ ساتھ کوئی عمل بھی ہے؟“ ارشاد فرمایا، ”اللہ تعالیٰ کی عطا کردہ نعمتوں کے ہوتے ہوئے عاجزی کرنا۔“ میں نے عرض کی، ”اگر کوئی ایسا شخص ہو جس کے پاس نعمتوں کی فراوانی نہ ہو تو؟“ ارشاد فرمایا، ”وہ بھلائی کی دعوت دے اور بُرائی سے منع کرے۔“ میں نے عرض کی، یا رسول اللہ صلی اللہ تعالیٰ علیہ وآلہ وسلم! اگر کوئی یہ کام کرنے سے بھی عاجز ہو تو؟“ ارشاد فرمایا، ”کسی کوٹن ڈھلپٹے کے لئے کپڑے دیدے۔“ میں نے عرض کی، یا رسول اللہ صلی اللہ تعالیٰ علیہ وآلہ وسلم! اگر کوئی ایسا ہو کہ کچھ بھی کرنے کی صلاحیت نہ رکھتا ہو؟“ ارشاد فرمایا، ”وہ مغلوب کی مدد کرے۔“ پھر فرمایا، ”کیا تم اس بات کی خواہش رکھتے ہو کہ تمہارے بھائی میں کوئی ایسے بھلائی ہو جس کے سبب وہ لوگوں کو اذیت سے بچا سکے؟“ میں نے عرض کی، یا رسول اللہ صلی اللہ تعالیٰ علیہ وآلہ وسلم! کیا ایسا کرنے والا جنت میں داخل ہو جائے گا۔“ ارشاد فرمایا، ”جو مؤمن یا مسلمان ان خصلتوں میں سے کوئی خصلت اپنائے گا تو میں اس کا ہاتھ پکڑ کر داخلِ جنت کروں گا۔“

### کمزوروں کی کفالت کرنے کی فضیلت

﴿۹۹﴾ حضرت سیدنا ابو ہریرہ رضی اللہ عنہ سے روایت ہے کہ حضور صلی اللہ تعالیٰ علیہ وآلہ وسلم نے فرمایا، ”کمزوروں اور مسکینوں کی کفالت کیلئے کوشش کرنے والا اللہ کی راہ میں جہاد کرنے والے کی طرح ہے۔“

﴿۱۰۰﴾ حضرت سیدنا ابو ہریرہ رضی اللہ عنہ سے روایت ہے کہ حضور سید عالم صلی اللہ تعالیٰ علیہ وآلہ وسلم نے فرمایا، ”کمزوروں اور مسکینوں کی کفالت کیلئے کوشش کرنے والا اللہ عزوجل کی راہ میں جہاد کرنے والے مجاہد، یا اُس شخص کی طرح ہے جو دن کو روزہ رکھتا ہے اور رات کو قیام کرتا ہے۔“ (صحیح مسلم، کتاب الزہد والرفاق، باب الاحسان الی الارملہ والمسکین والیتیم، رقم: ۲۹۸۲، ص ۱۵۹۲)

﴿۱۰۱﴾ حضرت سیدنا جابر رضی اللہ عنہ سے روایت ہے کہ سرکارِ مدینہ سلطان مکہ مکرمہ صلی اللہ تعالیٰ علیہ وآلہ وسلم کا فرمانِ عظمت نشان ہے، ”جس نے (کسی مسلمان مرد کیلئے) قبر کھودی اللہ تعالیٰ جنت میں اس کے لئے گھر بنائے گا اور اُسے قیامت تک اس کا اجر ملتا رہے گا.....“

جس نے میت کو غسل دیا وہ گناہوں سے ایسے نکل جاتا ہے جیسے اس کی ماں نے اسے آج ہی جنا ہوا.....، جس نے میت کو کفن پہنایا اللہ تعالیٰ اسے اتنے ہی جنتی لباس پہنائے گا.....، جس نے کسی غمزدہ کو تسلی دی اللہ تعالیٰ اسے تقویٰ کا لباس عطا فرمائے گا اور عالم ارواح میں اس کی رُوح پر رحمت نازل فرمائے گا، جس نے کسی مصیبت زدہ کو تسلی دی اللہ تبارک و تعالیٰ اسے ایسے دو جنتی حُلّے عطا فرمائے گا کہ جن کی قیمت یہ ساری دُنیا نہیں چکا سکتی.....،

جو جنازے کے پیچھے چلا یہاں تک کہ تدفین مکمل ہو گئی، اللہ تعالیٰ اس کے لئے تین قیراطِ اجر لکھے گا اور ایک قیراطِ اُحد پہاڑ سے بڑا ہے.....،

جس نے کسی یتیم یا بوڑھے مزدور کی کفالت کی اللہ تبارک و تعالیٰ اسے عرش کے سائے میں جگہ عطا فرمائے گا اور اسے اپنی جنت میں داخل فرمائے گا.....،

جو روزہ رکھے یا مسکین کو کھانا کھلائے اور جنازے میں شرکت کرے اور مریض کی عیادت کرے تو اسے کوئی گناہ نہ پہنچ سکے گا۔“

### یتیموں کی کفالت کرنے کی فضیلت

﴿۱۰۲﴾ حضرت سیدنا سفیان بن عیینہ رضی اللہ عنہ روایت کرتے ہیں کہ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”میں اور یتیم یا کسی دوسرے کی کفالت کرنے والا جنت میں ایسے ہوں گے۔“ (یہ فرمانے کے بعد) حضرت سیدنا سفیان بن عیینہ

رضی اللہ عنہ نے اپنے ہاتھ کی انگلیوں سے اشارہ کیا۔ (الادب المفرد، باب فضل من یعول یتیمًا بین ابویہ، رقم: ۱۳۳، ص ۵۸)

﴿۱۰۳﴾ حضرت سیدنا ابو ہریرہ رضی اللہ عنہ فرماتے ہیں کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”مسلمانوں کے گھر میں سب سے اچھا گھر وہ ہے جس میں یتیم کے ساتھ اچھا سلوک کیا جاتا ہے اور مسلمانوں کے گھروں میں سے بدترین گھر وہ ہے جس میں یتیم کے ساتھ بد سلوک کی جاتی ہے۔“ پھر حضور رسول اللہ صلی اللہ تعالیٰ علیہ وآلہ وسلم نے ہاتھ کی انگلیوں سے اشارہ کر کے فرمایا کہ ”میں اور یتیم کی کفالت کرنے والا ایسے ہوں گے۔“ پھر اُن دونوں انگلیوں کو جمع فرمادیا۔ (الادب المفرد، باب خیر بیت یتیم



۱۰۴ ﴿ حضرت سیدنا ابو موسیٰ رضی اللہ عنہ سے مروی ہے کہ نبی رحمت، شفیع امت صلی اللہ تعالیٰ علیہ وآلہ وسلم نے ارشاد فرمایا، ”جس دسترخوان پر یتیم ہوتا ہے شیطان اس دسترخوان کے قریب نہیں جاتا۔“ (مجمع الزوائد، کتاب البر والصلة، باب ماجاء فی الایتام الخ، ج ۸، ص ۲۹۳)

۱۰۵ ﴿ حضرت سیدنا ابو ہریرہ رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم کا ارشاد خوشبودار ہے کہ ”اس ذات کی قسم جس نے مجھے حق کے ساتھ مبعوث فرمایا اللہ تعالیٰ قیامت کے دن اس کو عذاب نہ دے گا جس نے یتیم پر رحم کیا اور اس سے نرم لہجے میں گفتگو کی اور اس کی یتیمی اور ضعیفی پر رحم کیا اور جو اللہ تبارک و تعالیٰ نے اس پر فضل و کرم کیا، اس کی بدولت اپنے پڑوسی پر تکبر نہیں کرتا۔“

۱۰۶ ﴿ حضرت سیدنا ابو امامہ رضی اللہ عنہ روایت کرتے ہیں کہ حضور سید عالم صلی اللہ تعالیٰ علیہ وآلہ وسلم نے ارشاد فرمایا، ”جو کسی یتیم کے سر پر ہاتھ پھیرے اللہ تعالیٰ اسے ہر بال کے بدلے ایک نیکی (کا ثواب) عطا فرماتا ہے اور جس کی کفالت میں یتیم لڑکا یا لڑکی یا ان کے علاوہ کوئی اور ہو تو میں اور وہ جنت میں اس طرح ہونگے۔“ (یہ فرمانے کے بعد) حضور سرور کونین صلی اللہ تعالیٰ علیہ وآلہ وسلم نے دو انگلیوں کے سروں کو ملایا۔ (شعب الایمان، باب فی رحم الصغیر، ج ۷، ص ۴۷۲، رقم: ۱۱۰۳۶، بتغیر قلیل)

۱۰۷ ﴿ حضرت سیدنا ابو ہریرہ رضی اللہ عنہ سے روایت ہے کہ ایک شخص نے سرکارِ مدینہ صلی اللہ تعالیٰ علیہ وآلہ وسلم کی بارگاہ میں دل کی سختی کی شکایت کی تو سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”اگر تم اپنے دل کو نرم کرنا چاہتے ہو تو مسکینوں کو کھانا کھلاؤ اور یتیموں کے سروں پر شفقت سے ہاتھ پھیرو۔“ (الترغیب والترہیب، کتاب البر والصلة، باب کفالة الیتیم ورحمة، ج ۳، رقم: ۱۵، ص ۲۳۷)

۱۰۸ ﴿ حضرت سیدنا عمر بن مالک رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”جس نے کسی یتیم کو (منہ بولے) مسلمان والدین کے سپرد کیا حتیٰ کہ وہ (کھانے پینے کے معاملے میں) مطمئن ہو جائے تو اللہ تعالیٰ یقیناً اس پر جنت واجب فرمادیتا ہے۔“ (شعب الایمان، باب فی رحم الصغیر وتوقیر الکبیر، ج ۷، رقم: ۱۱۰۳۱، ص ۴۷۱)

۱۰۹ ﴿ حضرت سیدنا جبر انصاری رضی اللہ عنہ اپنے والد گرامی سے روایت کرتے ہیں کہ حضور سرور کونین صلی اللہ تعالیٰ علیہ وآلہ وسلم کی بارگاہ میں ایک لڑکا کھڑا ہوا اور عرض کرنے لگا، السلام علیک یا رسول اللہ ”اے اللہ کے رسول! آپ پر سلام ہو، میں ایک یتیم مسکین لڑکا ہوں اور میرے ساتھ میری ضعیف والدہ ہے، جو کچھ اللہ عز و جل نے آپ کو عطا فرمایا ہے اس میں سے تھوڑا ہمیں بھی عطا فرمائیں، اللہ تعالیٰ آپ کی رضا چاہتا ہے یہاں تک کہ آپ راضی ہو جائیں۔“ حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”اے لڑکے اپنی بات دہراؤ تم تو فرشتوں کی زبان میں کلام کرتے ہو۔“ اس نے اپنے کلام کو دہرایا۔ پھر حضور رسول اللہ صلی اللہ تعالیٰ علیہ وآلہ وسلم نے ارشاد فرمایا، ”جو کچھ آل رسول کے گھر میں ہے لے آؤ۔“ پس ایک برتن (اناج وغیرہ کا) پیش کیا گیا جو دیکھنے میں ایک لپ سے زیادہ اور دو لپ سے کم تھا۔ نبی رحمت، قاسم نعمت صلی اللہ تعالیٰ علیہ وآلہ وسلم

نے فرمایا، ”اے لڑکے! یہ لے جاؤ اس میں تمہارے والدہ اور بہن کے لئے دوپہر اور رات کا راشن ہے، میں اس کھانے میں بڑکت کی دُعا سے تمہاری مدد کرتا رہوں گا۔“ وہ لڑکا وہاں سے رخصت ہو کر جب مسجد کے دروازے پر پہنچا تو اس کا سامنا حضرت سعد بن ابی وقاص رضی اللہ عنہ سے ہوا آپ نے اس کے سر پر دستِ شفقت پھیرا۔ انہیں یہ بات معلوم نہ تھی کہ اسے کچھ عطا کیا گیا ہے یا نہیں؟ پھر آپ رضی اللہ عنہ بارگاہِ نبوی صلی اللہ تعالیٰ علیہ وآلہ وسلم میں بیٹھے تو حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”کیا میں نے تمہیں نہیں دیکھا جب آپ اُس لڑکے سے ملے اور تم نے اس کے سر پر ہاتھ پھیرا؟“ حضرت سیدنا سعد رضی اللہ عنہ نے عرض کی، ”کیوں نہیں۔“ سید عالم صلی اللہ تعالیٰ علیہ وآلہ وسلم نے ارشاد فرمایا، ”جس بال پر تمہارا ہاتھ گزارا اس کے بدلے میں تمہارے لئے نیکی ہے۔“ (معلوم ہوا کہ) ایسے وقت میں یتیم کے سر پر ہاتھ پھیرنا مستحب ہے۔

### لاوارث بچوں کی تربیت اور ان کے بڑے ہونے تک اُن پر خرچ کرنے کی فضیلت

﴿۱۱۰﴾ حضرت سیدتنا عائشہ صدیقہ رضی اللہ عنہا سے روایت ہے کہ سیدہ دو عالم صلی اللہ تعالیٰ علیہ وآلہ وسلم نے ارشاد فرمایا، ”جو کسی چھوٹے (لاوارث) بچے کو پالے یہاں تک کہ وہ ’لَا إِلَهَ إِلَّا اللَّهُ‘ کہنا شروع کر دے تو اللہ عز وجل اس شخص سے حساب نہ لے گا۔“

### حُسنِ سلوک کی فضیلت

﴿۱۱۱﴾ حضرت سیدنا عبداللہ بن یزید <sup>خطمی</sup> رضی اللہ عنہ ارشاد فرماتے ہیں کہ ”ہر حُسنِ سلوک صدقہ ہے۔“ (مجمع الزوائد، کتاب الزکوٰۃ، باب کل معروف صدقہ، ج ۳، رقم: ۴۷۹۹، ص ۳۳۰)

﴿۱۱۲﴾ حضرت سیدنا عبداللہ ابن مسعود رضی اللہ عنہ سے روایت ہے کہ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”ہر حُسنِ سلوک صدقہ ہے غنی کے ساتھ ہو یا فقیر کے ساتھ۔“ (مجمع الزوائد، کتاب الزکوٰۃ، باب کل معروف صدقہ، ج ۳، رقم: ۴۷۹۹، ص ۳۳۱)

﴿۱۱۳﴾ حضرت سیدنا ابو موسیٰ اشعری رضی اللہ عنہ روایت کرتے ہیں کہ سرکارِ مدینہ علیہ الصلوٰۃ والسلام نے ارشاد فرمایا، ”نیکی اور بدی کو لوگوں کے لئے پیدا کیا گیا ہے، بروز قیامت انہیں کھڑا کیا جائے گا۔ نیکی اپنے کرنے والوں کو بشارتیں دے گی اور اُن کو جمع کرے گی اور بُرائی اپنے لوگوں سے کہے گی تم اس (برائی) کی جزا سے بچ نہیں سکتے یہ تمہیں ضرور مل کر رہے گی۔“

(مسند امام احمد بن حنبل، ج ۷، رقم: ۱۹۵۰۴، ص ۱۲۳)

﴿۱۱۴﴾ حضرت سیدنا ابو ہریرہ رضی اللہ عنہ روایت فرماتے ہیں کہ رسولِ اکرم صلی اللہ تعالیٰ علیہ وآلہ وسلم نے ارشاد فرمایا، ”دُنیا میں اچھے کام کرنے والے آخرت میں بھی اچھے ہیں اور دُنیا میں بُرے کام کرنے والے آخرت میں بھی بُرے ہیں۔“



۱۱۵ ﴿ حضرت سیدنا ابو ہریرہ رضی اللہ عنہ سے روایت ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”تمہیں معلوم ہے شیر چنگھاڑتے وقت کیا کہتا ہے؟“ صحابہ کرام علیہم الرضوان نے عرض کی، ”اللہ اور اس کا رسول عز وجل صلی اللہ تعالیٰ علیہ وآلہ وسلم بہتر جانتے ہیں۔“ حضور اکرم نے ارشاد فرمایا، ”شیر کہتا ہے، اے اللہ عز وجل! مجھے کسی اچھے کام کرنے والے پر مسلط نہ فرمانا۔“

۱۱۶ ﴿ حضرت سیدنا جابر رضی اللہ عنہ فرماتے ہیں کہ حضور سرور کائنات صلی اللہ تعالیٰ علیہ وآلہ وسلم نے ارشاد فرمایا کہ ”صَدَقَہ اگرچہ ستر ہزار ہاتھوں میں سے گزرے تو بھی آخری شخص کا اجر پہلے صَدَقَہ کرنے والے کی طرح ہوگا۔“

۱۱۷ ﴿ حضرت سیدنا ابو ہریرہ رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”ہر وہ دن جس میں سورج طلوع ہوتا ہے بندے پر ہر جوڑ کے بدلے صَدَقَہ ہے، اگر تم بندوں میں انصاف سے فیصلہ کرو تو یہ صدقہ ہے، اگر تم کسی کی سواری پر سوار ہونے میں مدد کرو تو یہ بھی صدقہ ہے، اگر کسی کا سامان سواری پر لدو تو یہ بھی صدقہ ہے، اچھی بات کرنا بھی صدقہ ہے، ہر قدم جو نماز کی طرف اٹھے صدقہ ہے، راستے سے تکلیف دینے والی چیز دُور کرنا بھی صدقہ ہے۔“ (الترغیب والترہیب،

کتاب الادب، باب الترغیب فی ماطۃ الاذی عن الطريق، ج ۳، رقم: ۵، ص ۳۷۷)

۱۱۸ ﴿ حضرت سیدنا ابی بن کعب رضی اللہ عنہ فرماتے ہیں کہ نبی اکرم صلی اللہ تعالیٰ علیہ وآلہ وسلم میرے قریب سے گزرے تو میرے ساتھ ایک شخص تھا۔ رسول اکرم صلی اللہ تعالیٰ علیہ وآلہ وسلم نے دریافت فرمایا، ”اے ابی! یہ تمہارے ساتھ کون ہے؟“ میں نے عرض کی، ”یہ میرا قرض دار ہے، میں اس سے قرض کا تقاضہ کر رہا ہوں۔“ نبی کریم صلی اللہ تعالیٰ علیہ وآلہ وسلم نے ارشاد فرمایا، ”اے ابی! اس سے اچھا سلوک کرو۔“ یہ فرمانے کے بعد آپ صلی اللہ تعالیٰ علیہ وآلہ وسلم اپنے کام سے تشریف لے گئے۔ جب دوبارہ حضور پُور صلی اللہ تعالیٰ علیہ وآلہ وسلم کا میری طرف سے گزر رہا تو اس وقت میرے ساتھ وہ شخص نہ تھا۔ سرور کونین صلی اللہ تعالیٰ علیہ وآلہ وسلم نے مجھ سے استفسار فرمایا، ”اے ابی! تو نے اپنے قرض دار بھائی سے کیا سلوک کیا؟“ میں نے عرض کی، ”یا رسول اللہ صلی اللہ تعالیٰ علیہ وآلہ وسلم! وہ قرض ادا نہیں کر پارہا تھا، چنانچہ میں نے اپنے مال کا تیسرا حصہ اللہ عز وجل کی خاطر اور دوسرا رسول اللہ صلی اللہ تعالیٰ علیہ وآلہ وسلم کی خاطر اور بقیہ اللہ عز وجل کی طرف سے مجھے عقیدہ توحید پر ثابت قدمی کی توفیق ملنے کے سبب معاف کر دیا۔“

رسول اکرم صلی اللہ تعالیٰ علیہ وآلہ وسلم نے (خوش ہو کر) تین بار ارشاد فرمایا، ”اللہ عز وجل تم پر رحم کرے، ہمیں اسی چیز کا حکم دیا گیا ہے۔“ پھر ارشاد فرمایا، ”اے ابی! بے شک اللہ تعالیٰ نے اپنی مخلوق میں سے کچھ لوگوں کو بھلائی کا سبب بنایا اور بھلائی اور اس کے کرنے والوں کو ان کا محبوب بنادیا۔ بھلائی کے حریصوں پر اچھائی کا طلب کرنا آسان فرمادیا اور ان پر عطاء کی بارش برسائی۔ لہذا ان (یعنی خیر کو طلب کرنے والوں) کی مثال اس بارش کی سی ہے جسے اللہ عز وجل بنجر و قحط زدہ زمین پر برسنے کا حکم ارشاد فرمایا تاکہ وہ زمین اور اہل زمین کو حیات بخشے اور بے شک اللہ تعالیٰ نے مخلوق میں اچھائی کے دشمن بھی پیدا فرمائے، پھر خیر اور اہل خیر کو ان کے لئے ناپسندیدہ بنادیا۔ بھلائی کے طلب گاروں کو ان (کے شر) سے بچایا۔ ان کی مثال اس بارش جیسی ہے جسے اللہ تعالیٰ



نے قحظ زده زمين پر برسنے سے روک ديا اور اللہ عزوجل نے اس (کے نہ برسنے کی) وجہ سے زمين اور اہلي زمين کو ہلاک کر ديا۔“

## اچھے اعمال کرنے کی فضيلت

﴿۱۱۹﴾ حضرت سيدنا جابر رضی اللہ عنہ سے روایت ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”بے شک اللہ تعالیٰ نے مجھے حسن اخلاق اور اچھے اعمال کو تمام وکمال تک پہنچانے کے لئے مبعوث فرمایا ہے۔“ (مجمع الزوائد، کتاب البر والصلة، باب مکارم الاخلاق والعفو عن ظلم، ج ۸، رقم: ۱۳۶۸۳، ص ۳۶۳)

﴿۱۲۰﴾ حضرت سيدنا جابر رضی اللہ عنہ سے روایت ہے کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”بے شک اللہ تعالیٰ اچھے اور بلند اعمال کو پسند فرماتا ہے اور فضول کاموں کو ناپسند فرماتا ہے۔“ (مجمع الزوائد، کتاب البر والصلة، باب مکارم الاخلاق والعفو عن ظلم، ج ۸، رقم: ۱۳۶۸۴، ص ۳۶۳)

﴿۱۲۱﴾ حضرت سيدنا عثمان بن عفان رضی اللہ عنہ سے روایت ہے کہ سيد العالمین صلی اللہ تعالیٰ علیہ وآلہ وسلم نے ارشاد فرمایا، ”اللہ تعالیٰ کی مخلوق کی سواقسام ہیں اور اخلاق کے سترہ حصے ہیں۔ مخلوق میں سے جو بھی ان اخلاق کو اپنائے گا اللہ عزوجل ضرور اسے جنت عطا فرمائے گا۔“ (مجمع الزوائد، کتاب الایمان، باب فی اصول الدین و بیان فرائضہ، ج ۱، رقم: ۹۹، ص ۱۸۸)

﴿۱۲۲﴾ حضرت سيدنا ابوسعید خدری رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”اللہ عزوجل کے حضور ایک تختی ہے جس پر تین سو پندرہ احکام ثبت ہیں۔ اللہ عزوجل ارشاد فرماتا ہے جو ان میں سے کسی ایک (حکم) پر عمل کرے لیکن میرے ساتھ کسی کو شریک نہ ٹھہرائے تو میں اس کو جنت میں داخل کروں گا۔“ (مجمع الزوائد، کتاب الایمان، باب فی اصول الدین و بیان فرائضہ، ج ۱، رقم: ۹۷، ص ۱۸۸)

﴿۱۲۳﴾ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”ایمان کے تین سو تینتیس احکام ہیں۔ جو ان میں سے بعض کی بھی پیروی کرے گا جنت میں داخل ہوگا۔“ (مجمع الزوائد، کتاب الایمان، باب فی اصول الدین و بیان فرائضہ، ج ۱، رقم: ۹۸، ص ۱۸۸)

﴿۱۲۳﴾ حضرت سیدنا عقیقہ بن عامر رضی اللہ عنہ سے روایت ہے کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”جب تم دیکھو کہ اللہ عزوجل کسی بندے کے گناہ گار ہونے کے باوجود اس پر عطاؤں کی بارش برسا رہا ہے تو یہ اللہ عزوجل کی اس کیلئے ڈھیل (یعنی مہلت) ہے۔“ (مسند احمد، ج ۶، رقم: ۱۷۳۱۳، ص ۱۲۲)

پھر حضور رسول اللہ صلی اللہ تعالیٰ علیہ وآلہ وسلم نے یہ آیاتِ مبارکہ تلاوت فرمائی، **فَلَمَّا نَسُوا مَا ذُكِّرُوا بِهِ فَتَحْنَا عَلَيْهِم ابوابَ كُلِّ شَيْءٍ حَتَّىٰ إِذَا فَرِحُوا بِمَا أُوتُوا أَخَذْنَاهُمْ بَغْتَةً فَإِذَا هُمْ مُبْلِسُونَ فَقَطَّعَ دَابِرُ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ** ترجمہ کنز الایمان : پھر جب انہوں نے بھلا دیا جو نصیحتیں ان کو کی گئی تھیں ہم نے ان پر ہر چیز کے دروازے کھول دیئے۔ یہاں تک کہ جب خوش ہوئے اس پر جو انہیں ملا تو ہم نے اچانک انہیں پکڑ لیا اب وہ آس ٹوٹے رہ گئے تو جڑ کاٹ دی گئی ظالموں اور سب خوبیاں سراہا اللہ رب العزت سارے جہاں کا۔ (پ، الانعام، ۴۴، ۴۵)

﴿۱۲۵﴾ حضرت سیدنا عمار بن یاسر رضی اللہ عنہ فرماتے ہیں کہ ”اللہ تعالیٰ کی رحمت سے مایوس ہونا، اللہ عزوجل کی مدد سے ناامید ہونا اور اللہ کی خفیہ تدبیر سے خود کو محفوظ تصور کرنا کبیرہ گناہوں سے بڑھ کر ہے۔“

﴿۱۲۶﴾ حضرت سیدنا خزیمہ بن ثابت اپنے دادا سے روایت کرتے ہیں کہ سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”مظلوم کی بددعا سے بچو کہ یہ آسمانوں پر اٹھائی جاتی ہے اور اللہ تعالیٰ ارشاد فرماتا ہے مجھے میرے عزت و جلال کی قسم میں تیری مدد ضرور کروں گا اگرچہ کچھ تاخیر سے ہو۔“ (الترغیب والترہیب، کتاب القضاء، باب من الظلم، ج ۳، رقم: ۳۰، ص ۱۳۰)

﴿۱۲۷﴾ حضرت سیدنا ابو ہریرہ رضی اللہ عنہ سے مروی ہے کہ سید عالم صلی اللہ تعالیٰ علیہ وآلہ وسلم نے ارشاد فرمایا، ”مظلوم کی بددعا سے بچو اگرچہ وہ کافر ہی کیوں نہ ہو کیونکہ اس کا کفر اس کی اپنی جان پر ہے۔“ (الترغیب والترہیب، کتاب القضاء، باب من الظلم، ج ۳، رقم: ۱۸، ص ۱۳۰، بتغیر قلیل)

﴿۱۲۸﴾ حضرت سیدنا جابر رضی اللہ عنہ روایت کرتے ہیں کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”ظلم قیامت کے دن اندھیرا ہوگا۔“ (ترمذی، کتاب البر والصلة، باب ما جاء فی الظلم، ج ۳، رقم: ۲۰۳۷، ص ۲۱۵)

﴿۱۲۹﴾ حضرت سیدنا ابن عباس رضی اللہ عنہ سے مروی ہے کہ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”تمہارا رب عزوجل ارشاد فرماتا ہے، مجھے میرے عزت و جلال کی قسم میں ظالم سے بدلہ لوں گا جلدی یا تاخیر سے اور اس سے بھی ضرور انتقام لوں گا جس نے مظلوم کو دیکھا لیکن باوجود قدرت ہونے کے اس کے مدد نہ کی۔“ (الکبیری کبیر، ج ۱۰، رقم: ۱۰۶۵۲، ص ۲۷۸)

## مسلمان بھائی کی سفارش کرنے کی فضیلت

﴿۱۳۰﴾ حضرت سیدنا ابو موسیٰ رضی اللہ عنہ سے مروی ہے رسول اکرم صلی اللہ تعالیٰ علیہ وآلہ وسلم نے ارشاد فرمایا، ”جب کوئی حاجت مند آئے تو اس کی سفارش کیا کرو تا کہ تمہیں اجر ملے اور اللہ جو چاہے نبی کی زبان سے فیصلہ جاری کروائے۔“ (بخاری، کتاب الزکوٰۃ، باب التحریض علی الصدقة والشفاعة فیہا، ج ۱، رقم: ۱۴۳۲، ص ۴۸۳)

﴿۱۳۱﴾ حضرت سیدنا سمرۃ بن جندب رضی اللہ عنہ روایت فرماتے ہیں کہ رسول اللہ صلی اللہ تعالیٰ علیہ وآلہ وسلم نے ارشاد فرمایا، ”سب سے افضل صدقہ زبان کا صدقہ ہے۔“ صحابہ کرام علیہم الرضوان نے عرض کی، ”یا رسول اللہ صلی اللہ تعالیٰ علیہ وآلہ وسلم! زبان کا صدقہ کیا ہے؟“ فرمایا، تمہاری وہ سفارش جس سے کسی قیدی کو رہائی دلا دو، کسی کا خون رگرنے سے بچا لو اور کوئی بھلائی اپنے بھائی کی طرف بڑھا دو اور اس سے کوئی مصیبت دور کر دو۔“ (شعب الایمان، باب فی تعاون علی البر وال تقویٰ، ج ۶، رقم: ۶۸۳، ص ۱۲۳)

﴿۱۳۲﴾ حضرت سیدتنا عائشہ صدیقہ رضی اللہ عنہا فرماتی ہیں کہ حضور انور صلی اللہ تعالیٰ علیہ وآلہ وسلم نے ارشاد فرمایا، ”جو کوئی اپنے مسلمان بھائی اور کسی صاحب حیثیت کے درمیان بھلائی پہنچنے یا تنگی کے آسان ہونے میں مددگار بننا تو اللہ تبارک و تعالیٰ پلن صراط پر اس کی مدد فرمائے گا جس دن قدم ڈمگنا رہے ہوں گے۔“ (مجمع الزوائد، کتاب البر والصلة، باب فضل قضاء الحوائج، ج ۸، رقم: ۱۳۷۰۹، ص ۳۴۹)

﴿۱۳۳﴾ حضرت سیدنا ابوسعید رضی اللہ عنہ سے مروی ہے کہ حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”ظالم حاکم کے سامنے حق بات کہنا بہت بڑا جہاد ہے۔“ (ترمذی، کتاب الفتن، باب ماجاء افضل الجہاد، ج ۴، رقم: ۱۲۸۱، ص ۷۲)

## مسلمان کی عزت کے تحفظ اور اس کی مدد کرنے کی فضیلت

﴿۱۳۴﴾ حضرت سیدنا ابوذر ذر رضی اللہ عنہ سے روایت ہے کہ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”جو بھی اپنے مسلمان بھائی کی عزت کی حفاظت کرتا ہے اللہ تعالیٰ قیامت کے دن اس کی جہنم سے حفاظت فرمائے گا۔ اسی موقع پر یہ آیت مبارکہ نازل ہوئی، **وَكَانَ حَقًّا عَلَيْنَا نَصْرُ الْمُؤْمِنِينَ** ترجمہ کنز الایمان: اور ہمارے ذمہ کرم پر ہے مسلمان کی مدد فرمانا۔ (پ ۲۱، الروم: ۴۷)۔ (شرح السنة، کتاب البر والصلة، باب الذب عن المسلمین، ج ۶، رقم: ۳۴۲۲، ص ۴۹۴)

﴿۱۳۵﴾ حضرت سیدنا عمران بن حصین رضی اللہ عنہ سے مروی ہے کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”جو اپنے بھائی کی مدد کرنے کی طاقت رکھتا ہو اور وہ اس کی پوشیدہ مدد کرے تو اللہ تبارک و تعالیٰ دنیا و آخرت میں اس کی مدد فرمائے گا۔“ (مجمع الزوائد، کتاب الفتن، باب فیمن قدر علی نصر مظلوم اور انکار منکر، ج ۷، رقم: ۱۲۱۳۹، ص ۵۲۷)



﴿۱۳۶﴾ حضرت سیدنا انس بن مالک رضی اللہ عنہ روایت کرتے ہیں کہ نبی کریم، رؤف رحیم صلی اللہ تعالیٰ علیہ وآلہ وسلم نے ارشاد فرمایا، ”جو اپنے بھائی کی پوشیدہ طور پر مدد کرے اللہ تعالیٰ دنیا و آخرت میں اس کی مدد فرمائے گا۔“ (الترغیب والترہیب، کتاب الادب، باب الترغیب من الغیبة والبهت وبیانہما، ج ۳، رقم: ۴۱، ص ۳۳۵، بتغیر قلیل)

﴿۱۳۷﴾ حضرت سیدنا جابر بن مالک اور حضرت ابو طلحہ رضی اللہ عنہما فرماتے ہیں کہ سید عالم صلی اللہ تعالیٰ علیہ وآلہ وسلم نے ارشاد فرمایا، ”جو کوئی مسلمانوں کی مدد ایسی جگہ چھوڑ دیتا ہے جہاں اس کی بے عزتی ہو رہی ہو تو اللہ تبارک و تعالیٰ اس شخص کی مدد بھی ایسی جگہ نہیں فرماتا جہاں وہ مدد کا طلب گار ہوتا ہے اور جو کسی مسلمان کی ایسی جگہ مدد کرتا ہے جہاں اس کی بے عزتی ہو رہی ہو اور اس کا تقدس پامال کیا جا رہا ہو تو اللہ عز و جل اس (مدگار) کی ایسی جگہ مدد فرماتا ہے جہاں وہ مدد و نصرت کا طلب گار ہوتا ہے۔“ (ابوداؤد، کتاب الادب، باب من رد عن مسلم غیبة، ج ۴، رقم: ۴۸۸۳، ص ۳۵۵)

﴿۱۳۸﴾ حضرت سیدنا معاذ بن انس الجعفی اپنے والد سے روایت کرتے ہیں کہ حضور سرور کونین صلی اللہ تعالیٰ علیہ وآلہ وسلم نے ارشاد فرمایا، ”جس نے کسی مسلمان (کی عزت) کو منافق سے بچایا جو پیٹھ پیچھے اس کی بُرائی کر رہا تھا تو اللہ تبارک و تعالیٰ (بروز قیامت) اس کی طرف سے ایک فرشتہ بھیجے گا جو اسے جہنم سے بچائے گا اور جس نے کسی مسلمان کو ذلیل کرنے کا سامان کیا اللہ تعالیٰ اس کی سزا پوری ہونے تک اُسے جہنم کے پل پر روکے رکھے گا۔“ (ابوداؤد، کتاب الادب، باب من رد عن مسلم غیبة، ج ۴، رقم: ۴۸۸۳، ص ۳۵۴)

## لوگوں سے محبت کرنے کی فضیلت

﴿۱۳۹﴾ حضرت سیدنا ابو ہریرہ رضی اللہ عنہ سے روایت ہے کہ سرکارِ مدینہ، راحتِ قلب و سینہ صلی اللہ تعالیٰ علیہ وآلہ وسلم نے ارشاد فرمایا، ”ایمان کے بعد سب سے افضل عمل لوگوں سے محبت کرنا ہے۔“

﴿۱۴۰﴾ حضرت سیدنا ابن عمر رضی اللہ عنہما روایت فرماتے ہیں کہ رسول اللہ صلی اللہ تعالیٰ علیہ وآلہ وسلم نے ارشاد فرمایا، ”میانہ روی سے خرچ کرنا نصف معیشت ہے اور لوگوں سے محبت کرنا نصف عقل ہے اور اچھا سوال کرنا آدھا علم ہے۔“

﴿۱۴۱﴾ حضرت سیدنا جابر رضی اللہ عنہ سے مروی ہے کہ حضور سرور کونین صلی اللہ تعالیٰ علیہ وآلہ وسلم نے ارشاد فرمایا، ”لوگوں سے اچھا سلوک کرنا صدقہ ہے۔“ (مجمع الزوائد، کتاب الادب، باب مداراة الناس ومن لا یومن شرہ، ج ۸، رقم: ۱۲۶۳۰، ص ۳۸)

## راہِ خدا عزوجل کے لشکروں کی مدد کرنے کی فضیلت

۱۳۲ ﴿ حضرت سیدنا زید بن خالد رضی اللہ عنہ ارشاد فرماتے ہیں کہ ”جس نے مجاہد کو سامان وغیرہ مہیا کیا اس کا اجر بھی مجاہد کی طرح ہے اور جس نے مجاہد کے گھر کی دیکھ بھال کی اس کا اجر بھی غازی کی مثل ہے۔“ (مجمع الزوائد، کتاب الجہاد، باب فی من جہز غازیاً وخلفہ فی اہلہ، ج ۵، رقم: ۹۴۶۰، ص ۵۱۵، بتغیر قلیل)

۱۳۳ ﴿ انہیں سے روایت ہے کہ سید المجاہدین، رحمۃ العالمین صلی اللہ تعالیٰ علیہ وآلہ وسلم نے ارشاد فرمایا، ”جس نے مجاہد کو تیار کیا گویا کہ اس نے (خود) جہاد کیا اور جس نے مجاہد کے گھر کی دیکھ بھال کی وہ ایسا ہے گویا اس نے خود جہاد کیا۔“ (ترمذی، کتاب الفضائل الجہاد، باب ماجاء فی فضل من جہز غازیاً، ج ۳، رقم: ۱۶۳۳، ص ۲۳۴)

## حاجی کی مدد کرنے اور روزہ افطار کرانے کی فضیلت

۱۳۴ ﴿ حضرت سیدنا زید بن خالد رضی اللہ عنہ سے روایت ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”جس نے روزہ افطار کروایا، یا مجاہد کو تیار کیا تو اسے بھی (روزے اور جہاد کا) ثواب ملے گا اور ان کے اجر میں بھی کمی واقع نہ ہوگی۔“ (ترمذی، کتاب الصوم، باب ماجاء فی فضل من فطر صائماً، ج ۲، رقم: ۸۰۷، ص ۲۱۵)

۱۳۵ ﴿ حضرت سیدنا جابر رضی اللہ عنہ نے ارشاد فرمایا، ”نہی پاک، صاحبِ لولاک صلی اللہ تعالیٰ علیہ وآلہ وسلم نے ارشاد فرمایا، ”اللہ تعالیٰ ایک حج کے سبب تین لوگوں کو جنت میں داخل فرمائے گا۔ میت، اس کی طرف سے حج کرنے والا اور اس کا خرچ دینے والا۔“

۱۳۶ ﴿ حضرت سیدنا سلمان فارسی رضی اللہ عنہ سے روایت ہے کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”جو حلال کمائی سے کسی روزے دار کا روزہ افطار کروائے تو ملائکہ اس پر پورا مہینہ اس کے لئے دُعائے مغفرت کرتے رہتے ہیں اور شپ قدر میں حضرت سیدنا جبرائیل امین علیہ السلام مصافحہ فرماتے ہیں اس کا دل نرم اور آنسو کثیر ہو جاتے ہیں۔“

ایک شخص نے عرض کی، ”یا رسول اللہ صلی اللہ تعالیٰ علیہ وآلہ وسلم! آپ تو جانتے ہیں اگر کسی کے پاس اتنا نہ ہو؟“ سپہ عالم صلی اللہ تعالیٰ علیہ وآلہ وسلم نے ارشاد فرمایا، ”چاہے ایک لقمہ یا روٹی کا چھوٹا سا ٹکڑا ہی ہو۔“

ایک دوسرے صحابی نے عرض کی، ”یا رسول اللہ صلی اللہ تعالیٰ علیہ وآلہ وسلم! آپ کو تو معلوم ہے اگر کسی کے پاس اتنا بھی نہ ہو؟“

نہی اکرم صلی اللہ تعالیٰ علیہ وآلہ وسلم نے ارشاد فرمایا، ”چاہے دودھ کی لسی ہی ہو۔“

ایک اور صحابی عرض گزار ہوئے، ”اگر اتنا بھی نہ ہو تو؟“ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”چاہے پانی کے ایک گھونٹ سے افطار کروادے (تب بھی یہ ثواب پائے گا)۔“ (الترغیب والترہیب، کتاب الصوم، باب فی اطعام الطعام، ج ۲، رقم: ۲، ص ۹۲، بتغیر قلیل)

## چھوٹوں پر شفقت، بڑوں کی عزت اور علماء کا احترام کرنے کی فضیلت

﴿۱۳۷﴾ حضرت سیدنا ابو عبادہ بن صامت رضی اللہ عنہ فرماتے ہیں کہ میں نے حضور سرکارِ مدینہ صلی اللہ تعالیٰ علیہ وآلہ وسلم کو فرماتے ہوئے سنا کہ ”جو ہمارے بڑوں کی عزت، ہمارے چھوٹوں پر شفقت نہ کرے اور ہمارے علماء کا حق نہ پہچانے (یعنی ان کا احترام نہ کرے) وہ میری اُمت سے نہیں۔“ (مسند احمد، ج ۸، رقم: ۲۲۸۱۹، ص ۴۱۲)

﴿۱۳۸﴾ حضرت سیدنا ثنی بن صباح رضی اللہ عنہ اپنے دادا سے روایت کرتے ہیں کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”سفید بالوں والے مسلمان اور فراط و تفریط سے بچنے والے عاملِ قرآن کی تعظیم گویا اللہ عز و جل کی تعظیم ہے۔“ (سنن ابوداؤد، کتاب الادب، باب فی تنزیل النساء لمنزلہم، ج ۴، رقم: ۴۸۴۳، ص ۳۴۴)

﴿۱۳۹﴾ حضرت سیدنا انس بن مالک رضی اللہ عنہ سے روایت ہے کہ سید عالم صلی اللہ تعالیٰ علیہ وآلہ وسلم نے ارشاد فرمایا، ”جو جوان کسی بوڑھے کا اس کی عمر کی وجہ سے اکرام کرے اس کے بدلے میں اللہ تعالیٰ کسی کے ذریعے اس کی عزت افزائی کرواتا ہے۔“ (ترمذی، کتاب البر والصلة، باب ماجاء فی اجلال الکبیر، ج ۳، رقم: ۲۰۲۹، ص ۴۱۱)

## علماء کے لئے مجلس کشادہ کرنے کی فضیلت

﴿۱۵۰﴾ حضرت سیدنا ابو ہریرہ رضی اللہ عنہ سے مروی ہے کہ حضور سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”تم اپنی مجالس کو عالم کے علم، بوڑھے کی عمر اور سلطان کے عہدے کی وجہ سے کشادہ کر دیا کرو۔“ (کنز العمال، کتاب الصحبہ من قسم الاقوال، باب الایمان، ج ۹، رقم: ۲۵۴۹۵، ص ۶۶)

## مسلمان بھائی کو تکیہ دینے کی فضیلت

﴿۱۵۱﴾ حضرت سیدنا انس بن مالک رضی اللہ عنہ سے مری ہے کہ حضرت سیدنا سلمان فارسی رضی اللہ عنہ حضرت سیدنا عمر فاروق رضی اللہ عنہ کے پاس تشریف لائے تو حضرت سیدنا فاروق اعظم رضی اللہ عنہ تکیہ لگائے بیٹھے تھے۔ آپ نے وہ تکیہ حضرت سیدنا سلمان رضی اللہ عنہ کو دے دیا تو حضرت سیدنا سلمان فارسی رضی اللہ عنہ نے ارشاد فرمایا، ”اللہ اکبر! رسول اللہ صلی اللہ تعالیٰ علیہ وآلہ وسلم نے سچ فرمایا۔“ حضرت سیدنا عمر رضی اللہ عنہ نے فرمایا، ”اے ابو عبد اللہ! ہمیں بھی بتاؤ۔“ حضرت سیدنا سلمان فارسی رضی اللہ عنہ نے فرمایا، ”میں سرکارِ مدینہ صلی اللہ تعالیٰ علیہ وآلہ وسلم کی بارگاہ میں حاضر ہوا تو آپ تکیہ لگائے تشریف فرما تھے۔“ حضور سرورِ کونین صلی اللہ تعالیٰ علیہ وآلہ وسلم نے وہ تکیہ مجھے عطا فرمایا اور ارشاد فرمایا، ”کوئی بھی مسلمان اپنے بھائی کے پاس جائے اور وہ اس کی تکریم کرتے ہوئے اپنا تکیہ اُسے دیدے تو اللہ عز و جل اس کی مغفرت فرما دیتا ہے۔“ (مستدرک، کتاب معرفة الصحابة رضی اللہ عنہم، باب تکریم المسلم بالقاء الرسادة وقت اللقاء، ج ۴، رقم: ۶۶۰۱، ص ۷۸۳)



۱۵۲ ﴿ حضرت سیدنا ابن عمر رضی اللہ عنہ سے روایت ہے کہ حضور رسول اللہ صلی اللہ تعالیٰ علیہ وآلہ وسلم نے ارشاد فرمایا، ”تین چیزیں (اگر دی جائیں تو) منع نہ کرو، خوشبو، تکیہ اور دودھ۔“ (ترمذی، کتاب الادب، باب ماجاء فی کراہۃ رد الطیب، ج ۴، رقم: ۲۷۹۹، ص ۳۶۲)

## کھانا کھانے کی فضیلت

۱۵۳ ﴿ حضرت سیدنا عبداللہ بن سلام رضی اللہ عنہ فرماتے ہیں کہ جب تاجدارِ مدینہ صلی اللہ تعالیٰ علیہ وآلہ وسلم مدینہ منورہ تشریف لائے تو پہلے پہل لوگ آپ سے کتراتے تھے۔ پہلے میں بھی انہی میں شامل تھا لیکن جب میں رحمۃ اللعالمین صلی اللہ تعالیٰ علیہ وآلہ وسلم کے دیدار سے مشرف ہوا تو میرے دل نے کہا یہ کسی جھوٹے کا چہرہ نہیں ہے۔ سب سے پہلی بات جو میں نے حضور سرورِ کونین صلی اللہ تعالیٰ علیہ وآلہ وسلم سے سنی وہ یہ ہے کہ، ”کھانا کھلاؤ اور سلام عام کرو اور اپنے رشتہ داروں سے رشتہ جوڑو اور اس وقت نماز پڑھو جب لوگ آرام سے سو رہے ہوں تو تم سلامتی سے جنت میں داخل ہو جاؤ گے۔“ (ترمذی، کتاب صفة القيامة، باب ۴۲، ج ۴، رقم: ۲۳۹۳، ص ۲۱۹)

۱۵۴ ﴿ حضرت سیدنا عبادہ بن صامت رضی اللہ عنہ ارشاد فرماتے ہیں کہ ایک شخص حضور سرکارِ مدینہ صلی اللہ تعالیٰ علیہ وآلہ وسلم کی خدمتِ بابرکت میں حاضر ہوا اور عرض گزار ہوا، ”سب اعمال میں سے سب افضل کام کون سے ہیں؟“ سید عالم صلی اللہ تعالیٰ علیہ وآلہ وسلم نے ارشاد فرمایا، ”اللہ عزوجل پر ایمان لانا، اس کی تصدیق کرنا، اللہ کی راہ میں جہاد کرنا اور حج بیت اللہ کرنا۔“ پھر جب وہ جانے لگا تو حضور سرورِ کونین صلی اللہ تعالیٰ علیہ وآلہ وسلم نے اسے بلا کر ارشاد فرمایا، ”اس کے بعد کھانا کھانا اور نرم گفتگو کرنا۔“ (مجمع الزوائد، کتاب الایمان، باب ای العمل افضل الخ، ج ۱، رقم: ۲۰۱، ص ۲۲۳، ۲۲۵)

۱۵۵ ﴿ حضرت سیدنا عمرو بن عبسہ رضی اللہ عنہ سے مروی ہے کہ میں بارگاہِ مصطفیٰ صلی اللہ تعالیٰ علیہ وآلہ وسلم میں حاضر ہوا اور عرض کی، ”اسلام کیا ہے؟“ سید عالم صلی اللہ تعالیٰ علیہ وآلہ وسلم نے ارشاد فرمایا، ”کھانا کھانا اور نرم گفتگو کرنا۔“ میں نے عرض کی، ”ایمان کیا ہے؟“ رسول اللہ صلی اللہ تعالیٰ علیہ وآلہ وسلم نے ارشاد فرمایا، ”صبر کرنا اور معاف کرنا۔“ (مجمع الزوائد، کتاب الایمان الی اللہ، باب ای العمل الخ، ج ۱، رقم: ۲۱۰، ص ۲۲۷)

۱۵۶ ﴿ حضرت سیدنا صہیب بن منان رضی اللہ عنہ فرماتے ہیں کہ میں نے سرورِ کونین صلی اللہ تعالیٰ علیہ وآلہ وسلم کو فرماتے ہوئے سنا، ”تم میں بہتر وہ ہے جو کھانا کھلاتا ہے۔“ (الترغیب والترہیب، کتاب، باب ماجاء فی اطعام الطعام، ج ۲، رقم: ۶، ص ۳۴)

۱۵۷ ﴿ حضرت سیدنا جابر رضی اللہ عنہ سے روایت ہے کہ حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”مغفرت کو واجب کرنے والے امور میں بھوکے مسلمان کو کھانا کھلانا ہے۔ اللہ تعالیٰ ارشاد فرماتا ہے، **اَوْ اَطْعَمْ فِیْ یَوْمٍ مِّنْ سَغْبَةٍ**

ترجمہ کنز الایمان: یا بھوک کے دن کھانا دینا۔“ (پ ۳۰، سورۃ البلد، آیت: ۱۴)، (مستدر، کتاب التفسیر، باب اطعام

﴿۱۵۸﴾ حضرت سیدنا مقدم بن شریح رضی اللہ عنہ اپنے دادا سے روایت کرتے ہیں کہ سید عالم صلی اللہ تعالیٰ علیہ وآلہ وسلم نے ارشاد فرمایا، ”مغفرت کو واجب کرنے والے امور میں سے کھانا کھانا اور سلام کو عام کرنا ہے۔“

﴿۱۵۹﴾ حضرت سیدنا عبداللہ بن عمرو رضی اللہ عنہ روایت کرتے ہیں کہ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”جس نے اپنے مسلمان بھائی کو کھانا کھلایا یہاں تک کہ وہ سیر ہو گیا اور پانی پلایا یہاں تک کہ وہ سیراب ہو گیا تو اللہ تعالیٰ اس شخص اور جہنم کے درمیان سات خندقیں بنا دے گا، ہر خندق کا درمیانی فاصلہ ایک سال کی راہ ہے۔“ (شعب الایمان، باب فی الزکوۃ، فصل فی الطعام ولسقی الماء، ج ۳، رقم: ۳۳۶۸، ص ۲۱۷)

﴿۱۶۰﴾ ام المؤمنین حضرت سیدتنا عائشہ صدیقہ رضی اللہ عنہا روایت فرماتی ہیں کہ سید عالم صلی اللہ تعالیٰ علیہ وآلہ وسلم نے ارشاد فرمایا، ”جب تک بندے کا دسترخوان بچھا رہا ہے، فرشتے اس پر رحمتیں نازل کرتے رہتے ہیں۔“

﴿۱۶۱﴾ حضرت سیدنا جابر رضی اللہ عنہ سے مروی ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”اللہ تعالیٰ کو سب سے محبوب کھانا وہ ہے جس پر ہاتھوں کی کثرت ہو (یعنی زیادہ کھانے والے ہوں)۔“ (شعب الایمان، باب فی اکرام الضیف، ج ۷، رقم: ۹۶۲۰، ص ۹۸)

﴿۱۶۲﴾ حضرت سیدنا انس بن مالک رضی اللہ عنہ روایت کرتے ہیں کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”جس گھر میں مہمان ہوں بھلائی اس گھر کی طرف کوہان میں چھری چلنے سے بھی زیادہ تیز چلتی ہے۔“ (مسند ابن ماجہ، کتاب الاطعمۃ، باب الضیافۃ، ج ۲، رقم: ۳۳۵۶، ص ۵۱)

﴿۱۶۳﴾ حضرت سیدنا انس بن مالک رضی اللہ عنہ سے مروی ہے کہ سرورِ دو عالم صلی اللہ تعالیٰ علیہ وآلہ وسلم نے ارشاد فرمایا، ”جو اپنے اسلامی بھائی کی بھوک کو مٹانے کا اہتمام کرے اور اسے کھانا کھلائے یہاں تک کہ وہ سیر ہو جائے تو اللہ تعالیٰ اس کی مغفرت فرمادے گا۔“ (مجمع الزوائد، کتاب الزکوۃ، باب فیمن اطعم مسلماً اور مستاء، ج ۳، رقم: ۴۷۱۹، ص ۳۱۹)

﴿۱۶۴﴾ حضرت سیدنا جابر بن عبداللہ رضی اللہ عنہ سے روایت ہے کہ سرکارِ مدینہ، سلطانِ باقرینہ صلی اللہ تعالیٰ علیہ وآلہ وسلم نے ارشاد فرمایا، ”جو بھوک کو کھانا کھلائے اللہ تعالیٰ اسے سایہ عرش تلے جگہ عطا فرمائے گا۔“

﴿۱۶۵﴾ حضرت سیدنا انس بن مالک رضی اللہ عنہ فرماتے ہیں کہ نبی اکرم صلی اللہ تعالیٰ علیہ وآلہ وسلم نے ارشاد فرمایا، ”اللہ تعالیٰ بھوکے شخص کا دل ٹھنڈا کرنے والے (یعنی اسے کھانا کھلانے والے) سے محبت فرماتا ہے۔“

﴿۱۶۶﴾ حضرت سیدنا انس بن مالک رضی اللہ عنہ سے روایت ہے کہ نبی اکرم، نور مجسم، شاہِ بنی آدم صلی اللہ تعالیٰ علیہ وآلہ وسلم نے ارشاد فرمایا، ”جو اپنے اسلامی بھائی کو میٹھا لقمہ کھلائے، اللہ تعالیٰ اس سے قیامت کے دن کی ترشی و تلخی دُور فرمادے گا۔“



﴿۱۶۷﴾ حضرت سیدنا عبداللہ بن عمر رضی اللہ عنہ سے روایت ہے کہ مالکِ جنت، قاسمِ نعمت صلی اللہ تعالیٰ علیہ وآلہ وسلم نے ارشاد فرمایا، ”بے شک جنت میں ایک گھر ہے جس کے اندر سے اس کا باہر اور باہر سے اس کا اندر وئی حصہ نظر آتا ہے۔“ صحابہ کرام علیہم الرضوان عرض گزار ہوئے، ”یا رسول اللہ صلی اللہ تعالیٰ علیہ وآلہ وسلم! یہ کس کے لئے ہے؟“ سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”یہ اس کیلئے ہے جو اچھی گفتگو کرے، کھانا کھلائے اور رات کو جب لوگ سو جائیں تو یہ اللہ عزوجل کی بارگاہ میں قیام کرے۔“

﴿۱۶۸﴾ حضرت سیدنا جابر رضی اللہ عنہ سے مروی ہے کہ سید العالمین صلی اللہ تعالیٰ علیہ وآلہ وسلم سے عرض کی گئی، ”حج کی (مانند) کوئی نیکی ہے؟“ ارشاد فرمایا، ”کھانا کھلانا اور نرم لہجے میں گفتگو کرنا۔“

﴿۱۶۹﴾ حضرت سیدنا بديل رضی اللہ عنہ سے روایت ہے کہ شفیع اُمت، نبی رحمت صلی اللہ تعالیٰ علیہ وآلہ وسلم نے ارشاد فرمایا، ”بے شک مجھے اللہ کی رضا کیلئے اپنے بھائی کو ایک لقمہ کھلانا، دس درہم صدقہ کرنے سے زیادہ محبوب ہے اور میرا دس درہم صدقہ کرنا مجھے غلام آزاد کرنے سے زیادہ محبوب ہے۔“ (شعب الایمان، باب فی اکرام الضیف، فصل فی التكلف للضيف، ج ۷، رقم: ۹۶۲۷، ص ۱۰۰)

﴿۱۷۰﴾ حضرت سیدنا ابو ہریرہ رضی اللہ عنہ سے روایت ہے کہ رحمۃ اللعالمین صلی اللہ تعالیٰ علیہ وآلہ وسلم نے ارشاد فرمایا، ”اللہ رب العزت قیامت کے دن (ایک شخص سے) ارشاد فرمائے گا، ”اے ابنِ آدم! میں بیمار تھا تو نے میری عیادت نہ کی؟“ وہ عرض کرے گا، ”اے میرے رب! میں تیری عیادت کیسے کرتا تو تو رب العالمین ہے۔“ اللہ عزوجل ارشاد فرمائے گا، ”کیا تجھے علم نہ تھا کہ میرا فلاں بندہ بیمار ہوا، اور تم نے اس کی عیادت نہ کی اگر تم اس کی عیادت کرتے تو ضرور میری رضا کو وہاں پاتے۔“ پھر اللہ عزوجل ایک شخص سے فرمائے گا، ”اے اولادِ آدم! میں نے تجھ سے کھانا طلب کیا تم نے مجھے کھانا نہ کھلایا؟“ وہ عرض گزار ہوگا، ”اے اللہ عزوجل میں تجھے کیسے کھانا کھلاتا؟“ تو تو جہانوں کا پالنے والا ہے۔“ اللہ عزوجل ارشاد فرمائے گا، ”کیا تجھے معلوم نہیں کہ میرے فلاں بندے نے تجھ سے کھانا طلب کیا تھا لیکن تو نے اُسے کھانا نہ کھلایا، تجھے معلوم نہ تھا کہ اگر تو اس کو کھانا کھلا دیتا تو اس کا اجر میرے پاس پاتا۔“ پھر اللہ عزوجل (ایک بندے سے) ارشاد فرمائے گا، ”اے ابنِ آدم! میں نے تجھ سے پانی طلب کیا لیکن تُو نے مجھے پانی نہ پلایا۔“ وہ بندہ عرض کرے گا، ”یا اللہ عزوجل! میں تجھے کیسے پانی پلاتا تو تو رب العالمین ہے۔“ اللہ تعالیٰ ارشاد فرمائے گا، ”کیا تجھے معلوم نہیں، میرے فلاں بندے نے تجھ سے پانی کا سوال کیا تھا اور تُو نے اسے پانی نہ پلایا، اگر تو اسے پانی پلا دیتا تو ضرور اس کا اجر آج مجھ سے پاتا۔“ (صحیح مسلم، کتاب البر والصلة والاداب، باب فضل عیاد المریض، رقم: ۲۵۶۹، ص ۱۳۸۹)

﴿۱۷۱﴾ امیر المؤمنین حضرت سیدنا علی کرم اللہ وجہہ الکریم نے ارشاد فرمایا، ”میرا اپنے دوستوں کو ایک صاع کھانے پر جمع کرنا مجھے اس سے زیادہ محبوب ہے کہ میں بازار جاؤں اور ایک لونڈی خرید کر آزاد کر دوں۔“



۱۷۲ ﴿﴾ حضرت سیدنا عمرو رضی اللہ عنہ اپنے والد سے روایت کرتے ہیں کہ حضرت سیدنا امام عالی مقام امام حسین رضی اللہ عنہ کے پاس ان کی زوجہ یہ پیغام لے کر گئیں کہ ”ہم نے آپ کے لئے لذیذ کھانا اور خوشبو تیار کی ہے، آپ اپنے ہم پلہ دیکھیں اور انہیں ساتھ لے کر ہمارے پاس تشریف لائیں۔“ حضرت سیدنا امام عالی مقام امام حسین رضی اللہ عنہ مسجد میں گئے اور وہاں جو مساکین و سائلین تھے انہیں لے کر گھر تشریف لے گئے۔ ہمسایہ خواتین بھی آپ کی زوجہ کے پاس آگئیں اور آپ کی زوجہ سے کہنے لگیں، ”خدا کی قسم تمہارے گھر تو مساکین جمع ہو گئے۔“ پھر حضرت سیدنا امام حسین رضی اللہ عنہ اپنی زوجہ کے پاس تشریف لائے اور فرمایا، ”میں تمہیں اپنے اس حق کی قسم دیتا ہوں جو میرا تجھ پر ہے کہ تم کھانا اور خوشبو بچا کر نہیں رکھو گی۔“ پھر انہوں نے ایسے ہی کیا۔ آپ نے مساکین کو کھانا کھلایا انہیں کپڑے پہنائے اور خوشبو لگائی۔

۱۷۳ ﴿﴾ حضرت سیدنا اسماعیل بن ابوالخالد رضی اللہ عنہ فرماتے ہیں کہ حضرت سیدنا امام حسین رضی اللہ عنہ کی سواری کا گزر مساکین کے پاس ہوا، وہ بچے ٹکڑے کھا رہے تھے۔ آپ رضی اللہ عنہ نے انہیں سلام ارشاد فرمایا۔ مساکین نے آپ کو کھانے کی دعوت دی تو آپ رضی اللہ عنہ یہ آیت مبارکہ تلاوت فرمائی، **لِّلَّذِينَ لَا يُرِيدُونَ عُلُوًّا فِي الْأَرْضِ وَلَا فِسَادًا** ترجمہ کنز الایمان : جو زمین میں تکبر نہیں چاہتے اور نہ فساد۔ (پ ۲۰، القصص، ۸۳) پھر آپ سواری سے نیچے تشریف لائے اور ان کے ساتھ کھانا کھایا۔ اس کے بعد ارشاد فرمایا، ”میں نے تمہاری دعوت قبول کی اب تم میری دعوت قبول کرو۔“ پھر حضرت سیدنا امام عالی مقام رضی اللہ عنہ نے ان کو سوار کیا اور اپنے گھر لا کر انہیں کھانا کھلایا اور کپڑے اور دراہم عطا فرمائے۔

۱۷۴ ﴿﴾ حضرت سیدنا عمرو بن دینار رضی اللہ عنہ فرماتے ہیں کہ، ”حضرت سیدنا ابن عباس رضی اللہ عنہما کا دسترخوان کشادہ اور گفتگو اچھی ہوتی تھی۔“

۱۷۵ ﴿﴾ حضرت سیدنا ابوبکر القرشی رضی اللہ عنہ کے والد فرماتے ہیں کہ حجاج نے ان کے لئے مصری (چینی) کا ایک بہت بڑا ٹکڑا بنایا جو اتنا بڑا تھا کہ لوگ اسے چوپایوں پر بھی نہ لاد سکتے تھے۔ پھر اُسے ایک چھکڑے سے کھینچ کر خلیفہ عبدالملک کے پاس لایا گیا۔ وہ اپنے گھر سے باہر نکلا اور اس کے حجم کو دیکھا اور اس کی ہئیت کا اندازہ لگایا، اب وہ بھی نہ جانتا تھا کہ اس کا کیا کرے؟ چند لحظات سوچ کر اپنے غلام کو آواز دی اور کہا، ”اس کو حضرت سیدنا عبداللہ بن جعفر رضی اللہ عنہ کے پاس لے جاؤ۔“ اُن دنوں حضرت سیدنا عبداللہ بن جعفر رضی اللہ عنہ انہیں کے پاس ہی ٹھہرے ہوئے تھے۔ جب اس شکر کے عظیم ٹکڑے کو ان کے رہائش گاہ کے قریب لایا گیا تو لوگ چیخے اور اس کو دیکھنے کے لئے جمع ہو گئے۔ حضرت سیدنا عبداللہ بن جعفر رضی اللہ عنہ نے پوچھا، ”یہ کیا ہے؟“ غلام نے عرض کی، ”یہ شکر کا ٹکڑا ہے جو امیر المومنین نے آپ کے لئے بھیجا ہے۔“ جب آپ گھر سے باہر تشریف لائے تو ایسی چیز دیکھی جس کی مثل لوگوں نے پہلے نہ دیکھی تھی۔ آپ نے غلام سے فرمایا، ”میرے پاس چڑے کے بچھونے اور کلہاڑیاں

لے کر آؤ۔“ چنانچہ چڑے کے بچھونے اور اس ٹکڑے کو توڑنے کیلئے کلباڑیاں پیش کی گئیں۔ آپ نے فرمایا، ”جس کے ہاتھ جو آئے وہ اسی کا۔“ پھر آپ وہیں کھڑے رہے یہاں تک کہ وہ ٹکڑا تمام کا تمام توڑ لیا گیا۔ جب یہ خبر خلیفہ عبد الملک کو پہنچی تو اس نے بہت پسند کیا اور کہنے لگا، ”وہ ہم میں سب سے زیادہ علم والے ہیں۔“

۱۷۶؎ حضرت سیدنا عمروہ رضی اللہ عنہ فرماتے ہیں کہ میں سعید بن عبادہ رضی اللہ عنہ سے ملا تو ایک اعلان کرنے والا لوگوں کے درمیان اعلان کر رہا تھا کہ ”جو کوئی گوشت و چربی کھانا چاہے سعد بن عبادہ کے گھر آجائے۔“ پھر آپ فرماتے ہیں کہ میری ملاقات ان کے بیٹے قیس سے ہوئی تو وہ بھی یہی اعلان کر رہے تھے۔ حضرت سیدنا سعد بن عبادہ رضی اللہ عنہ نے دعا کی، ”اے اللہ مجھے کامل تعریف کرنے کی توفیق عطا فرماتا، مجھے بزرگی عطا فرما اور بزرگی تو اعمال (خیر) کرنے میں ہے اور اعمال خیر مال سے ہی ممکن ہے۔ اے اللہ قلیل مال میری کفایت نہیں کر سکتا اور میں بھی اس پر تکیہ نہیں کر سکتا۔“

۱۷۷؎ حضرت سیدنا نافع (حضرت سیدنا عبد اللہ بن عمر کے غلام) رضی اللہ عنہما فرماتے ہیں کہ حضرت سیدنا ابن عمر رضی اللہ عنہ روزہ رکھا کرتے اور حضرت سیدنا صفیہ بنت عبید رضی اللہ عنہا ان کی افطاری کے لئے کوئی چیز بنا دیا کرتی تھیں۔ ایک دن وہ انار لے کر آئے تو دروازے پر ایک سائل نے سوال کیا۔ آپ نے فرمایا، ”یہ اُسے دیدو۔“ لیکن حضرت سیدنا صفیہ رضی اللہ عنہا نے عرض کی، ”اُس کیلئے اس سے بہتر اور ہے پھر مجھے انہیں کوئی اور چیز دینے کا کہا۔ جب وہ انار حضرت سیدنا عبد اللہ بن عمر رضی اللہ عنہ کے سامنے رکھے گئے تو فرمایا، ”اُسے اٹھاؤ اور کسی دوسرے سائل کو دیدو کہ میں اس کی نیت کر چکا ہوں۔“

۱۷۸؎ حضرت سیدنا نافع رضی اللہ عنہ جو حضرت سیدنا عبد اللہ بن عمر رضی اللہ عنہما کے غلام تھے، ارشاد فرماتے ہیں کہ حضرت سیدنا ابن عمر رضی اللہ عنہما بیمار ہوئے تو میں نے آپ کے لئے ایک درہم کے انگور خریدے۔ جب میں نے وہ انگور آپ کے سامنے پیش کئے تو ایک سائل نے دروازے پر سوال کیا۔ آپ نے فرمایا، ”یہ اُسے دیدو۔“ (میں نے دے دیا) پھر میں نے اس سائل کے پیچھے کسی کو بھیجا کہ سائل سے یہ انگور اس طرح خریدے کہ حضرت سیدنا ابن عمر رضی اللہ عنہ کو پتہ نہ چلے۔ جب انگور دوبارہ آپ کی خدمت میں پیش کئے گئے تو وہ سائل پھر آ گیا۔ آپ نے پھر حکم فرمایا، ”یہ اُسے دیدو۔“ تین مرتبہ اسی طرح ہوا اور ہر دفعہ سائل سے خرید کر آپ کو پیش کیا گیا لیکن آپ نے ہر مرتبہ انگور آنے والے سائل کو عطا کرنے کا حکم ارشاد فرمایا یہاں تک کہ ہم نے سائل کو اس طرح ڈانٹا کہ حضرت سیدنا ابن عمر رضی اللہ عنہما کو خبر نہ ہو۔

۱۷۹؎ حضرت سیدنا خثیمہ رضی اللہ عنہ فرماتے ہیں کہ حضرت سیدنا عیسیٰ ابن مریم علیہ السلام نے اپنے اصحاب میں سے کچھ لوگوں کو بلایا پھر انہیں کھانا کھلایا اور پھر کھڑے ہو کر ارشاد فرمایا، ”عبادت گزاورں کے ساتھ ایسا ہی سلوک کیا کرو۔“



﴿۱۸۰﴾ حضرت سیدنا ابوقبیسہ رضی اللہ عنہ فرماتے ہیں کہ حضرت سیدنا خثیمہ رضی اللہ عنہ ہمیشہ کھجور کے حلوے کی ٹوکری اپنے تخت کے نیچے رکھا کرتے تھے۔ جب ان کے پاس قرآن پڑھنے والے (قراء) آتے تو آپ انہیں یہ حلوہ دیا کرتے۔

﴿۱۸۱﴾ حضرت سیدنا ابن عون علیہ الرحمۃ فرماتے ہیں کہ حضرت سیدنا محمد بن سرین رحمۃ اللہ علیہ ہمارے پاس جب بھی آتے تو ہم انہیں کھجور کا حلوہ اور فالودہ کھلایا کرتے تھے۔

﴿۱۸۲﴾ حضرت سیدنا ابوخلدہ علیہ الرحمۃ ہم حضرت سیدنا محمد بن سرین رحمۃ اللہ علیہ کے پاس گئے تو آپ نے فرمایا، ”مجھے سمجھ نہیں آرہی کہ آپ کو کیا چیز پیش کروں؟ گوشت اور روٹی تو تم سب کے گھر میں ہے۔“ پھر آپ نے اپنی لونڈی کو آواز دی کہ وہ شہد کا چھتہ لائے۔ پھر آپ نے خود اسے کاٹنا شروع کیا اور ہمیں کھلایا۔

﴿۱۸۳﴾ حضرت سیدنا ابراہیم بن ابی علیہ الرحمۃ ارشاد فرماتے ہیں کہ، ”ہم بیت المقدس کے ”باب الاسباط“ میں حضرت سیدنا اُمّ ذرہ رضی اللہ عنہا کے پاس حاضر ہوا کرتے، ان سے بات چیت کرتے پھر جب بھی ہم ان کے پاس سے اُٹھنے کا ارادہ کرے تو ہمارے لئے حلوہ اور دیگر کھانے کی چیزیں منگوا لیا کرتیں۔“ (مجمع الزوائد، کتاب الاطعمۃ باب فی الحلوی، ج ۵، رقم: ۷۹۹۱، ص ۴۶)

﴿۱۸۴﴾ حضرت سیدنا ابو ہریرہ رضی اللہ عنہ سے روایت ہے کہ سید المرسلین صلی اللہ تعالیٰ علیہ وآلہ وسلم نے ارشاد فرمایا، ”جب تمہارے سامنے میٹھی چیز پیش کی جائے تو اس میں سے کچھ ضرور لو اور جب تمہیں خوشبو پیش کی جائے تو اس میں سے کچھ ضرور لگا لو۔“

﴿۱۸۵﴾ حضرت سیدنا ابراہیم جمحی رضی اللہ عنہ فرماتے ہیں کہ ”ایک اعرابی حضرت سیدنا عباس بن عبدالمطلب کے گھر میں داخل ہوا۔ آپ کے گھر کی ایک طرف حضرت سیدنا عبداللہ بن عباس رضی اللہ عنہ فتویٰ دیتے ہیں، ان سے جو بھی سوال کیا جاتا آپ اس کا جواب دیتا اور دوسری طرف حضرت عبید اللہ بن عباس رضی اللہ عنہما پر آنے والے کو کھانا کھلاتے تھے۔“ یہ دیکھ کر اس اعرابی نے کہا جو دنیا اور آخرت کی بھلائی چاہتا ہے وہ دارِ عباس بن عبدالمطلب میں ضرور آئے کیونکہ یہ فتویٰ دیتے ہیں اور لوگوں کو فقہ سکھاتے ہیں اور کھانا بھی کھلاتے ہیں۔“

﴿۱۸۶﴾ حضرت سیدنا زبیر رضی اللہ عنہ فرماتے ہیں کہ حضرت سیدنا عبید اللہ بن عباس رضی اللہ عنہ قربان گاہ میں جانور ذبح کر کے وہیں لوگوں کو کھلایا کرتے تھے۔ اسی وجہ سے مکہ کے بازار میں وہ جگہ ابنِ عباس کی قربان گاہ کے نام سے مشہور ہو گئی۔

﴿۱۸۷﴾ حضرت سیدنا علی بن محمد مرانی رضی اللہ عنہ فرماتے ہیں کہ حضرت عبید اللہ بن عباس رضی اللہ عنہما کیلئے ہر روز ایک اُونٹ یا اس کے گوشت کے برابر بکریوں کو ذبح کیا جاتا تھا۔



﴿۱۸۸﴾ حضرت سیدنا ابان بن عثمان رحمۃ اللہ علیہ فرماتے ہیں کہ ایک شخص نے حضرت سیدنا عبید اللہ بن عباس رضی اللہ عنہما کو رسوا کرنے کا ارادہ کیا اور وہ لوگوں کے سامنے جا کر کہنے لگا، ”حضرت سیدنا عبید اللہ بن عباس نے تمہیں بلایا ہے کہ آج دوپہر کا کھانا میرے پاس کھاؤ۔“ یہ سن کر لوگ جوق در جوق آئے اور آپ کا گھر بھر گیا۔ حضرت سیدنا عبید اللہ بن عباس نے دُرُ یافت فرمایا، ”یہ لوگوں کو کیا ہو گیا؟“ لوگوں نے عرض کی، ”حضور! آپ کا بھیجا ہوا شخص آیا تھا۔“ تو حضرت سیدنا عبید اللہ بن عباس سارا ماجرا سمجھ گئے اور ارشاد فرمایا، ”دروازہ بند کر دو۔“ اس کے بعد اپنے خدام کو بھیجا کہ، ”بازار سے سارے پھل لے آؤ۔“ (جب وہ پھل لے آئے تو) لوگوں نے اسے شہد سے ملا کر کھایا۔ آپ نے دوبارہ اپنے خدام کو بھیجا کہ ”بھنا ہوا گوشت اور روٹیاں لے آئیں۔“ خدام روٹیاں لے آئے تو لوگوں کو پیش کر دی گئیں۔ جب لوگ کھانے سے فارغ ہوئے تو آپ نے ارشاد فرمایا، ”کیا ہم نے جس چیز کا ارادہ (اعلان) کیا تھا اسے پورا کر دیا؟“ تو لوگوں نے کہا، ”جی ہاں۔“ حضرت سیدنا عبید اللہ بن عباس نے فرمایا کہ اس کے بعد اگر اور لوگ بھی آجائیں تو ہمیں پرواہ نہیں۔“

﴿۱۹۰﴾ حضرت سیدنا کریم رضی اللہ عنہ فرماتے ہیں کہ تین لوگ ایسے ہیں جن کی ہمسری کرنے کی طاقت مجھ میں نہیں اور چوتھا وہ شخص ہے جس کی کفایت مجھ سے اللہ ہی کروا سکتا ہے۔ وہ تین لوگ جن کی میں ہمسری کرنے کی طاقت نہیں رکھتا ایک وہ شخص جو اپنی مجلس میں میرے لئے جگہ کشادہ کرے، دوسرا وہ جو شدید پیاس میں مجھے پانی پلائے، تیسرا وہ جس کے قدم میرے دروازے پر آنے جانے میں غبار آلود ہو جائیں اور وہ چار جن کی مدد اللہ ہی مجھ سے کروا سکتا ہے اور چوتھا شخص وہ ہے جسے کوئی حاجت لاحق ہو، اور وہ ساری رات فکر مندی میں جاگتا رہے کہ میری حاجت کون پوری کرے گا اور جب صبح ہو تو مجھے حاجت پوری کرنے والا پائے، یہی وہ شخص ہے کہ جس کی مجھ سے مدد اللہ ہی (اپنے فضل سے) کروا سکتا ہے اور مجھے اس سے حیا آتی ہے کہ کوئی (اپنی حاجت کیلئے) تین مرتبہ میرے گھر تک چل کر آئے اور اس پر میری عطا کا اثر نظر نہ آئے (یعنی میں اس کی مدد نہ کر پاؤں)۔

### اپنے بھائی کو لباس پہنانے کی فضیلت

﴿۱۹۱﴾ حضرت سیدنا ابوامامہ رضی اللہ عنہ فرماتے ہیں کہ امیر المؤمنین حضرت عمر فاروق رضی اللہ عنہ نے ایک دن صحابہ کرام علیہم الرضوان کی موجودگی میں اپنی نئی قمیص منگوائی اور اس کو زیب تن فرمایا۔ میرا گمان ہے کہ انہوں نے قمیص گلے میں ڈالنے سے پہلے یہ دعا پڑھی،

اَلْحَمْدُ لِلّٰهِ الَّذِیْ كَسَانِیْ مَا اُوَارِیْ بِهٖ عَوْرَتِیْ وَاتَّجَمَلُ بِهٖ فِیْ حَیَاتِیْ

یعنی تمام تعریفیں اس خدا کیلئے جس نے مجھے پہنایا اور میرے ستر کو ڈھانپا اور اس سے میں اپنی زندگی میں زینت حاصل کرتا ہوں۔

پھر ارشاد فرمایا کہ ”میں نے سید عالم صلی اللہ تعالیٰ علیہ وآلہ وسلم کو دیکھا آپ صلی اللہ تعالیٰ علیہ وآلہ وسلم نے نیا لباس زیب تن فرمایا اور یہی ارشاد فرمایا جو میں نے ابھی کہا۔ پھر حضور سرور کونین صلی اللہ تعالیٰ علیہ وآلہ وسلم نے ارشاد فرمایا، ”اس ذات کی قسم جس کے قبضہ قدرت میں میری جان ہے! جو بھی مسلمان نیا لباس پہنے اور یہ دُعا پڑھے پھر اپنا پُرانا لباس اللہ تعالیٰ کی رضا کے لئے کسی مسلمان مسکین فقیر کو دیدے تو جب تک اس کپڑے کا ایک دھاگہ بھی باقی ہے وہ کپڑا اللہ عزوجل کی پناہ و امان اور قُرب میں رہے گا، چاہے یہ (دینے والا) زندہ ہو یا مر جائے۔“

﴿۱۹۲﴾ حضرت سیدنا ابوسعید خدری رضی اللہ عنہ سے مروی ہے کہ سید عالم صلی اللہ تعالیٰ علیہ وآلہ وسلم نے ارشاد فرمایا، ”جو بھوکے مسکین کو کھانا کھلائے اللہ تعالیٰ اسے جنت کا کھانا کھلائے گا، جو پیاسے کو پانی پلائے اللہ تعالیٰ اسے قیامت کے دن سر بمہر شراب سے سیراب فرمائے گا، جو کسی برہنہ کو لباس پہنائے اللہ تعالیٰ اسے سبز جنتی جوڑے پہنائے گا۔“ (ترمذی شریف، کتاب صفة القيامة، ج ۴، رقم: ۲۳۵۷، ص ۲۰۴)

### ہمسائے کے حقوق کا بیان

﴿۱۹۳﴾ سرور کونین صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۱۹۴﴾ حضرت سیدنا ابن عباس رضی اللہ عنہ سے روایت ہے کہ سرور کونین صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“ (بخاری شریف، کتاب الادب، باب الوصاة بالجار، باب ۲۸، ج ۴، رقم: ۶۱۰۵، ص ۱۰۴)

﴿۱۹۵﴾ حضرت سیدنا عمر فاروق رضی اللہ عنہ سے روایت ہے کہ رَحْمَتِ عالم صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۱۹۶ تا ۲۹۸﴾ حضرت سیدنا ابو ہریرہ رضی اللہ عنہ سے روایت ہے کہ رسول اکرم صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۱۹۹﴾ حضرت عبداللہ بن عمرو رضی اللہ عنہ نے ایک بکری ذبح کرنے کا حکم دیا جو ذبح کر دی گئی۔ پھر آپ نے اپنے خادم سے دریافت کیا کہ کیا تم نے اس میں سے ہمارے یہودی ہمسائے کو کچھ بھیجا ہے کیونکہ میں نے سرور کونین صلی اللہ تعالیٰ علیہ وآلہ وسلم کو فرماتے ہوئے سنا کہ، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا



کہ عنقریب ہمسایہ وراثت میں حصے دار بن جائے گا۔“

﴿۲۰۰﴾ حضرت سیدنا عبداللہ بن عمرو رضی اللہ عنہ سے روایت ہے کہ سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۲۰۱﴾ حضرت سیدنا عمرو بن شعیب رضی اللہ عنہ سے روایت ہے کہ سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۲۰۲ تا ۲۰۷﴾ حضرت سیدنا حضرت سیدتنا عائشہ صدیقہ رضی اللہ عنہا سے روایت ہے کہ سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۲۰۸﴾ حضرت سیدنا انس بن مالک رضی اللہ عنہ سے روایت ہے کہ سرورِ کونین صلی اللہ تعالیٰ علیہ وآلہ وسلم نے ارشاد فرمایا، ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۲۰۹﴾ حضرت سیدنا ابوامامہ باہلی رضی اللہ عنہ فرماتے ہیں کہ میں نے نبی کریم صلی اللہ تعالیٰ علیہ وآلہ وسلم کو فرماتے ہوئے سنا جبکہ وہ اپنی اونٹنی پر سوار تھے کہ ”جبرئیل امین علیہ السلام ہمیشہ ہمسائے کے حق کی نصیحت کرتے رہے یہاں تک کہ مجھے گمان ہوا کہ عنقریب ہمسایہ وراثت میں حصے دار بن جائے گا۔“

﴿۲۱۰﴾ حضرت انس بن مالک رضی اللہ عنہ سے مروی ہے کہ تمام مخلوق اللہ تعالیٰ کی عیال ہے اور اس کا سب پسندیدہ آدمی وہ ہے جو اس کی عیال کے لئے زیادہ نفع بخش ثابت ہو۔

﴿۲۱۱﴾ حضرت سیدنا ابوشریح کعمی رضی اللہ عنہ فرماتے ہیں کہ میں نے رحمتِ عالم صلی اللہ تعالیٰ علیہ وآلہ وسلم کو فرماتے ہوئے سنا ”جو اللہ اور یومِ آخرت پر ایمان رکھتا ہے اسے چاہئے کہ ہمسائے سے اچھا سلوک کرے۔“ (بخاری شریف، کتاب الادب، باب من کان یومن باللہ الخ، باب ۳۱، ج ۴، رقم: ۶۰۱۹، ص ۱۰۵)

﴿۲۱۲ تا ۲۳۵﴾ حضرت سیدنا ابو ہریرہ رضی اللہ عنہ فرماتے ہیں کہ حضور سرکارِ مدینہ صلی اللہ تعالیٰ علیہ وآلہ وسلم نے ارشاد فرمایا، ”جو اللہ اور یومِ آخرت پر ایمان رکھتا ہے تو وہ اپنے ہمسائے کو تکلیف نہ دے۔“

﴿۲۳۶﴾ حضرت سیدنا ابو حنیفہ رضی اللہ عنہ سے مروی ہے کہ ایک شخص نے حضور سید عالم صلی اللہ تعالیٰ علیہ وآلہ وسلم کی بارگاہ میں اپنے ہمسائے کی شکایت کی تو حضور رحمتِ عالم صلی اللہ تعالیٰ علیہ وآلہ وسلم نے ارشاد فرمایا، ”اپنے گھر کا سامان نکال کر راستے میں رکھ دو۔“ تو اس نے ایسا ہی کیا۔ وہاں سے جو بھی گزرتا یہ دیکھ کر اس کے ہمسائے کو لعن طعن کرتا۔ پھر وہ شخص آپ صلی اللہ تعالیٰ علیہ وآلہ وسلم کی بارگاہ میں حاضر ہوا اور عرض کی کہ ”یا رسول اللہ صلی اللہ تعالیٰ علیہ وآلہ وسلم! لوگ مجھ پر لعنتیں بھیج رہے ہیں۔“ آپ صلی اللہ تعالیٰ علیہ وآلہ وسلم نے ارشاد فرمایا، ”لوگوں سے پہلے تو اللہ عزوجل نے تجھ پر لعنت کی۔“ یہ سن کر اس شخص نے توبہ کی اور آئندہ ہمسائے کو تکلیف نہ دینے کا عہد کیا۔ اس کے بعد اس کی شکایت کرنے والا شخص بھی رحمتِ عالم صلی اللہ تعالیٰ علیہ وآلہ وسلم کے پاس حاضر ہوا تو سید عالم صلی اللہ تعالیٰ علیہ وآلہ وسلم نے ارشاد فرمایا، ”اب تم اپنا سامان اٹھاؤ اتنا ہی کافی ہے۔“ (الادب المفرد، باب شکایۃ الجار ۶۸، رقم: ۱۲۵، ص ۵۵)

﴿۲۳۹﴾ ام المؤمنین حضرت سیدتنا سلمہ رضی اللہ عنہا ارشاد فرماتی ہیں کہ ایک دن میں اور حضور سرکارِ مدینہ نبی اکرم صلی اللہ تعالیٰ علیہ وآلہ وسلم لحاف میں تھے کہ ہمسائے کی بکری گھر میں داخل ہو گئی۔ جب اس نے روٹی اٹھائی تو میں اس کی طرف گئی اور روٹی کو اس کے جبرے سے کھینچ لیا۔ یہ دیکھ کر حضور رحمتِ سید دو عالم صلی اللہ تعالیٰ علیہ وآلہ وسلم نے ارشاد فرمایا، ”تجھے اس کو تکلیف دینا امان نہ دے گا کیونکہ یہ بھی ہمسائے کو تکلیف دینے سے کچھ کم نہیں۔“